

FAPILA HAE



Ni itumezi, Muzwale Neville, Mulena aku fuyole ka kutala luli.

Mi ki manzibwana, balikani. Ki lithonolo lelituna fa kukuta mwa muyaho mo hape busihu cwana, ni kuutwa Kubateni ko kusa palelwi kwa Mulena luna, sina ha Na file sepišo. Mi cwale, Ni ziba kuli buñata bwa mina mu yemezi fa Liñusa nyana busihu boo, kakuli Ni itumezi hahulu. Mane buñata bwa mina muswanela ku koboca nako yetelele busihu bo, kuli mufite kwa mahae. Babañwi ba zwile mwa mandu a malobalo a mina, ka mo Ni utwisiseza. Mi lu ka lika ku sa mi liyehisa hahulu, kona kuli kona libaka ha lu tahelanga kapili kuli lukone kuzwa ka kuitahanela.

² Mi cwale lu kaeza kuli, kapili fela mo Ni konela, Ni ka zibahalisa nako ye lu ka kalisa, Ni bile ni lipizo musihali wo, bene babata kuziba ha lu ka kalisa mwa libuka ze, kamba likauhanyo zee. Mi Ni nahana kuli, haiba Mulena wa lata, Ni bata kunga, nako yetatama ye kuli lu kalise, fa Maswayo a Supa a Sinulo, ni maswayo a supa a nama. Mi, cwale haiba lu ka feza ka nako, lu ka nga maswayo asupa kwa mulaho wa Buka, mwabona. Cwale, zeo likona kunga nako nyana. Mwabona, kuna ni maswayo a sebene a kwaluhile; kuna ni likoto ze sebene, litolombita ze sebene, ona ma sebene ani kaufela; mi maswayo ani neluka a nga pili. Kono cwale kwa mulaho wa Buka ku swailwe ka maswayo a supa. Daniele na utwile manzwi, ni mishika, mi ahaniswa kuliñola. Joani na hanisizwe ku liñola. Kono ne li swailwe kwa mulaho wa Buka, fo kikuli, kasamulaho wa likunutu kaufela za Buka li fiwa ni ku patululwa. Mwa lemaha kuli Daniele na bulezi mwani kuli, “Likunutu mwa mazazi a manzwi aa, kunutu ya Mulimu i lukela ku putululwa ka nako yeo.” Mwabona, “kunutu,” yo Mulimu ali yena, ka mwa Na bezi nama, lika ze kaufela li lukela kupatululwa ka nako yeo. Mi cwale—cwale lu ka itukiseza Maswayo Asupa kwa mulaho wa Buka, zeo mane ha li si ka patululwa ku mutu, mane nihaiba kuñola mwa Bibehe, kono li ka swanela kuba fela ze zamaelela handende ni zesiyezi za Bibehe, mi Na sepa ikaba nto yetabisa.

³ Kacwalo he lu ka lika kuakufa kuli lu feze. Ni itumezi ku mañi ni mañi wa mina kwa sishemo sa mina ni kubateni, mi—mi ni ze muezize kaufela, lwa itumela hahulu luli. Mi cwale Ni—Ni sepa kuli haluna ku mi buluka nako yetelele hahulu busihu bwa kacenu, kakuli muna ni pilutelele hahulu kuina, ni kuyema. Musala ka na bulezi kwa mulaho kwani, na sweli kuambola za maabani busihu, mi ali, “Ni boni basali bene bali babakima luli, inge bayemi kwani, mi liapalo zabona inge lilota mufufuzo, bali kuyema fani, inge ba amuhela fela Linzwi kaufela.” Kona libaka

ha Ni tabela kuinela mwatasa tozo ya Moya o Kenile, kuli ha u zwela fande uka bulelela sicaba Niti, mwabona, mi ku sa tokwi taba isili kono Niti kihona. Mi kipeto bakona kutiyela fa taba Yeo mi ikaba fela hande.

⁴ Cwale Ni bata kukupa buinyazo ku mina fa nako nyana. Ne ni fundukile ka kuitahanela nyana kakusasana kacenu. Mi matepu a timilwe ka nako ye, mi Ni—Ni fa nako nyana fela Ni ka bulelela baba rekoda ha ba lukela ku tukisa tepu. Ni bata kufeza *Kuungula*, mizuzu iketalizoho ka yona, Ni si ka ya kale. Ne ni libezi mi na ikela kusili, Ne ni ikezi fela kakusasana cwana kufitela Ni zwa kusina kubulela sika ka yona. Kono, Ni bata ku mi bulelela, “Kuungula cwalo neli kwa ñi?” Mwabona? Ni ziba kuli lu mwa kubala ka kuungula, kono ki kuungula kufi? Mwabona? Haiba ha mu zibi kuli kuungula ko ki nto mañi, konakuli muka lyanganana nyana. Mi kacwalo Ni—Ni tabela ku—ku tisa sani mwateni, fela, ni kulika kuba mwa muhuwelo o swana wa linzwi mo ne Ni lukela kufezeza tepu ye cwale, kuli tepu i lukululwe ya, *Kuungula*. Cwale mina kaufela mu ka ni swalela fa nako nyana fela, mi Ni bata kufeza tepu yeo. Kikuli muka eza cwalo fa nako nyana fela, kipeto lu ka kalisa ku yeñwi? [Kopano ili “Amen.”—Mu.] Mi cwale—cwale baba rekoda tepu, haiba mwakona, amu sine fa tepu ya mina cwale. [Hakuna manzwi fa tepu—Mu.]

[Muzwale Branham u toloka mwa mibamba ya 4-5 ya na beile kalulo ye ne siyo ye mwa liñusa la hae la kuli *Kuungula*, kuba sina mubamba wa 106-111—Mu.]

⁵ Kona ni sa zo taha fela kuzwa mwa libaka zeshutana, mi lubile ni nako yende mwa mañusa a malalu a mafelelezo, ka za kubulela fa tuto ya—ya lituto ze shutana ni zeñwi cwalo ze lu ñozi. Ni hupula fela ka nako ye kuli Ni lukela kufa sibaka nyana mwateni, mina sicaba fa tepu, kuli mu cince matepu a mina. Ni ka mi bulelela nako ya ku tukisa. Ku lukile. Cwale, Ni lukela kutokomela se. Kubonahala inge sikwata se si swalisani hande, kono bashimani bani bana ni yona tepu. Mi habakoni ku i lyanganisa kaufela; haiba ba eza cwalo, sicaba kwand hasina ku i utwisisa. Kacwalo luna ni ku linga ka mukwa ona woo. Mi haiba mutu uka zwa fela mwa muzuzu ni ku ni nyateta ona fani, Junior, ha se ba felize kusilela kwabuse bwa tepu yeñwi. Ni itumezi hahulu, balikani, Na bulela hape, ka sishemo sa mina kaufela ni lika zeñwi. Ku lukile, lu itukisize cwale, mwakona ku a tukisa.

⁶ Mulena ami fuyole. Lu tabile fa kuba mo mwa tabernakele hape busihu bwa kacenu. Sibaka ne si tezi batu babañata baba yemi mwahali mo busihu cwana, ka mazazi amalalu a . . . kamba linako zetalu za sebelezo. Ni tabela kuli haiba mutu a ka teezeza kwa tepu ye, abe ya tabela kutaha ku to nga ya tepu ya maabani busihu. Mu ipalele yona mwa lapa. Ki yakuli—yakuli kalulo yaka yapili ta bulumiwa bwaka bo ani file Mulena. Sihulu Ni tabela

kuli bakutazi ba utwe sani Ni si ka potela kale likeleke za bona ni ku taha mwa malapa a bona. Cwale Niabela kuli ba—ba ikungele yona yani. Cwale, kakusasana ne lu ambola fa tuto yeli *Kuungula*, Keleke i fa kaufi ni kufunduka.

⁷ Mi cwale busihu boo, Mulimu ha lata, lu ambola fa tuto yeli *Fapila Hae*. Mi, oh, mo lu itumela ku Mulimu ka lithonolo le lukona kutaha fa Pila Hae. Kono, pili, Ni lakaza kuli kaufela mina mu apule mwa Libibele za mina hamoho nina ku mupolofita Isaya, kauhanyo ya 6 ya mupolofita Isaya. Kaufela lwa ziba kuli Isaya neli mupolofita yomutuna, mi alimuñwi wa baplofita babatuna ba lizazi la hae. Na felize bupilo bwa hae ka ku sahiwa ka lisaha, ka bupaki, sina mubulaiwa kwa mata a Mulimu Yamata kaufela. Mwa Buka ya Isaya, kauhanyo yabu 6, Ni kalela fa timana ya 5, na bala. “Mi ki hali Ni, ‘Ni maibile!’ Kakuli . . .” Mwendu Ni kala ka timana ya 1. Ha lu boneñi mu ni swalele fa nako nyana. Ha lu kaleleñi fa timana ya 1 ni kubala kuusa fa timana ya 8.

Ka mwaha wa kushwa kwa mulena Uziasi Na bona Mulena ainzi fa lubona, lo luinzi fahalimu hahulu, mi mungundo wa hae no tala mwa tempele.

Mwa sibaka se si fahalimu a hae nekuyemi liserafimi: yeñwi ni yeñwi ne na ni mafufa a sikisi; ka mafufa a mabeli ne li ikwahela kwa lipata, ka amabeli ne li ikwahela kwa mautu, mi ka amabeli ne li fufa.

Ne li huwelezana, inge lili, kiya Kenile, ki ya kenile, ki ya kenile, MULENA Mulimu wa limpi: mi lifasi kaufela litezi kanya ya hae.

Cwale mitomo ya tempele ya nyanganyiswa ki linzwi la muhuwo wo, mi tempele ya tala musi.

Mi Na li, Ni maibile! Ni shwile; kakuli Ni mutu wa mulomo o masila, mi Ni yahile mwahala . . . mwa sicaba sa milomo ye masila: kakuli meto aka aboni Mulena, yena MULENA wa limpi.

Cwale serafimi yeñwi ya fufela ku na, isweli lishala le lituka mwa lizoho la yona, le i ilo yaka fa aletare:

Ya swala mulomo waka ka lona, ya li, Bona, lishala le lisweli milomo ya hao; cwale bumaswe bwa hao bu zwisizwe, mi sibi sa hao si tapisizwe.

Hape Na utwa linzwi la Mulena, le lili, Ni Ka luma mañi, ku kaya mañi bakeñisa luna? Mi Na li, ki Na yo, U lume; na.

⁸ Mi Mulena afuyole Linzwi la Hae. Ni sepa kuli lani ki Liñolo le li tabisa hahulu. Lu fumana kuli, fa Pila Mulimu, batu ba itemuhanga kuli ki baezalibi. Lwakona ku ikutwa hande luli ha luli mwa libaka zeshutana, ni ku ikutwa inge kuli lu batu ba

bande hahulu, kono ha lu taha fa Pila a Mulimu, kipeto lu ka ipona mo lubezi ba banyinyani.

⁹ Ne ni yemi ha ki kale hahulu ni—ni mulikana ka yene Ni tisize ku Kreste, Bert Call, kwani kwa New Hampshire, ki mulikani mwa kuzuma, ne lu yemi bukaufi ni sibuba sa Cold Brook Falls kwani kwa Adirondack, mi neli sibusa sesituna maswe. Ne ni isize lubasi lwa ka ñohola kwani ku yo si bona. Ki kwahule ni nzila, muna ni ku kwela kuli mu fite ku sona. Mi ha lu bona mezi a mubala o mutala wani inza suluha ka mata amatuna ani kuzwa mwa malundu kwani, ni kusuluhela katata fa macwe, Bert na yemi fani ni ku ni talimela, mi ki hali, “Gee, Billy, si tisa mutu ku ikutwa bunyinyani *luli*,” a pima siemba nyana sa inchi fa minwana ya hae. Mi se Nili, “Yeo ki niti, Bert.” Cwale, zeo kona fela za na ziba mwa kutahela Fapila Mulimu, kuli abone pupo ya Hae.

¹⁰ Ha ni zibi ya na ñozi kuli *U Yomutuna Cwani*, haiba na si ka talima mwahalimu busihu bulibuñwi ni kutalima linaleli, mo libezi kwahule luli! Likweli nyana kwa mulaho, Muzwale Fred, Muzwale Wood ni Na, ne lu yemi ni Muzwale Mc Anally mwa lihalaupa la Arizona, ne lusweli kupima, ka kulika, naleli ilifiñwi, mwa na bonahalela fakaufi ni yeñwi. Mi ka ma milioni ni ma bilioni a limaili kwahule, ne li sa bonahali neba inci kuzwa ku yeñwi ni yeñwi. Mi se lu kala ku nahana, kuya ka ponahazo ya sayansi ya sani, linaleli zani li kwahule hahulu ku yeñwi ni yeñwi kufita mo lubezi ku zona. Mwabona mo li inezi?

¹¹ Mi lu ka lemuha mo lubezi ba banyinyani ha lu lemuha Yena mwa bezi yomutuna, ni mo lubela bukaufi ha lutaha fa Pila Hae. Ka mubonelo omuñwi, kamita si beya butata bobutuna fa sicaba ha ba taha fa Pila Mulimu. Ni boni nako mwa bulumiwa bwaka ha u ka bona Pata ya Mulimu i taha mwa sibaka se si cwalo kuli ikona kutisa mutu ku nanuha ni kupatulula fela bupilo ku bona, ni kubiza libi za hae za mifuta kaufela ya likezo za linyawe, mi litisa kukuza ko kutuna luli mwa sicaba kufitela a wa mwa mukoloko wa litapelo asika taha kale ku to lapelelwa, ni kumatela kwa katala ni kuba hande ni Mulimu a si ka taha kale fa Pila Hae. Mwabona, kuna ni sesiñwi ka za kutaha fa Pila Mulimu, si tisa lika ku ezahala. Ni boni batu baba lobala mwa tumbeta ni milamu.

¹² Busihu bwani kwani kwa Mexico, mbututu yomunyinyani yani ya na shwile hana lobezi mwa kubo mwani, me wa mwanana yani wa mu Spanish yana mu tisa, kamba me yomunyinyani wa Mexican, nitaluse, a mu tisa. Ha ba bona, likiti kiti nyana za sicaba sani ne ba boni, mwendi fifite kamba sebente-faifi sauzande mwa mukopano ulimuñwi, ba bona mbututu ya na shwile yani ataha kwa bupilo, basali ba welela, sicaba sa to nanula mazoho a sona ni kuhuwa. Kiñi? Ne ba lemuhile kuli mutu na si ke kuezwa cwalo, kuli nebali fa Pila Mulimu Yamata kaufela. Mi sa tisa sesiñwi ku ezahala.

¹³ Ni bile ni lithonolo la kuutwa batu ba bumulimu ha ba bulela. Ne ku bulezwi nako yeñwi kua za Charles Finney, mucaha yomunyinyani, na sina neba bukiti bo bulikana lipaundi ze mwanda ni lishumi, kono nana ni nzila ye mata hahulu ya kubulela kufitela... Na sweli kulika lilimba za manzwi zazi leliñwi mwa muyaho. Ne ba sina mihala ya manzwi yona ya P.A. nako yani. Mi nekuna ni muuna yana sweli kulukisa, fahalimu a muyaho wani, kamba fahalimu a situwa sani, mi a utwa mutu ya kena mwahali, kacwalo na sa zibi kuli ki mañi, akuza fela. Mi Bo. Finney neba ka lika lilimba. Kasamulaho wa kuba ni linako zeñata mwa litapelo za ancafazo yani yene ba ka ba ni yona, a lika linzwi la hae kubona mo ne li ka u twahalela. A to akufela fela kapili kwa katala, mi ali, “Mubake, kamba mwa shwa!” Mi a bulela ka mata amatuna—amatuna, kasamulaho wa kuba mwatasa tozo ya Mulimu, kuli mane muuna yani awa fahlimu a muyaho wani, ku to natya fafasi fa bulilo, kamba ku kulumuka fahalimu a muyaho, ku to i sita fafasi.

¹⁴ A kutaza Evangeli mwa mukwa wa kuli a yema mwa Boston, Massachusetts, mwa lihauloo nyana, kakuli ne ku sina keleke ye ne ka buluka sicaba sa hae. Mi ayema fani ka mata amatuna luli, ni kukutaza za lihele sibaka se si cwalo, kufitela baana bene ba sebeza ni lizuma za bona mwa mazoho a bona, za wela mwa linzila mi ba lilela sishemo. Fapila Kubateni kwa Mulimu! Bakutazi babatuna baba kona, ka Linzwi la Mulimu, kutisa Kubateni kwa Mulimu kwa sicaba. Libe kwahule luli kuli mutu atabiwe mwa pilu ya hae kufitela ba palelwa kulemuha Pata ya Mulimu. Zeo libe kwahule!

¹⁵ Fani mutu wa pili, ona fani ha na ezize sibi ni kueza sika se si fosahalile, mi cwale Mulimu ha taha fa pila hae, kamba, natile fa Pila kubateni kwa Mulimu, “Adama,” na si ka yema fapila Pata ya Mulimu. Amata a yo ipata mwa sicacani ni kulika kuipata kwa litali la feiga, kakuli na ziba kuli na yemi fa Pila a Jehova, yena Mubupi. Wo neli muezezo wa mutu wa pili, kasamulaho amano eza sibi ni kulika kutaha fa Pila Mulimu ni sibi mwa moyo wa hae. Na si ka i pata, kakuli nali ya bunolo niteñi. Sibi ne sisika swala sina mo sibezi mwa lipilu za sicaba kacenu, kono na ziba hande kuli na yemi fapila Mubupi wa hae. Cwale, na ipatile iliyena mwa macacani mi a sika zwa mwateni, mi a si ka zwa kuona kufitela Mulimu a mu lukiseza za hae.

¹⁶ Lwa kona kukuta kwa mulaho, ni kunga Genese kauhanyo ya 17 ni timana ya 3, fani mupatriareka yomutuna, Abrahama, hana tile fa Pila Mulimu, mi Mulimu a ambola ku yena (mwa kauhanyo ya 17) ka Libizo la Mulimu Yamata kaufela, Abrahama awa ka pata. Yena mupatriareka yomutuna yani, mutanga wa Mulimu, a palelwa ku yema fa Pila Mulimu, ni ha na Mu sebelelize ka myaha ye mashumi amabeli ni ye ketalizoho, ka kusepahala. Kono cwale Mulimu ha taha fapila hae, mupatriareka a wa ka pata kakuli na palelwa kuyema Fapila Mulimu.

17 Mwa Exoda 3, lu fumana kuli Mushe, mutanga yomutuna ni mupolofita wa Mulimu, ha na li kwa mulaho wa lihalaupa, muuna yani neli muuna ya kenile. Na pepezwi mulelo. Na pepilwe mwa mba ya mahe kuli abe mupolofita. Na likile kunga tuto ya hae ni kuezsa lika kaufela za na kona ku lamulela sicaba sa habo, kakuli na utwisisa kuli na lukela kulamulela sicaba sa hae, kono a li utwisizsa ka mayemo a lituto za bulapeli. Na lutilwe. Na itutile hahulu. Na luta Maegepita butali, bene bali batu ba ba butali hahulu mwa lifasi. Na ziba za mwahali kaufela ni za kwande. Na ziba Mañolo kuzwa kwa A kuisa Z. Na zibile lisepiso za na file Mulimu. Na ba zibile kuzwa kwa mayemo a ngana ya butu. Mi nali—nali muuna yomutuna wa busole. Kono zazi leliñwi kwa mulaho wa lihalaupa, ha taha fa Pila Mulimu, a tubula likatulo za hae ni kuwela—kwa mahutu a hae, ka kuziba kuli na li fa sibaka se si kenile. Na palezwi kuyema ka mahutu ha taha Fapila Mulimu, a wa ka mata sina Abrahamama mwa na ezelize. Na si ka yema fa Pila Mulimu.

18 Mwa Exoda 19:19, fani sicaba se si ketilwe sa Mulimu kuzwa kwa mulaho kwani mwa mazazi a Abrahamama, kuzwa ku Abrahamama kwa taha Isaka, Isaka kwa taha Jakobo, kuzwa ku Jakobo kutahile mapatriareka, mi lilimo mwa mulaho wa lilimo baana baba kenile bazwelapili kuata, baana babatuna, sicaba se si kenile, lusika lo lu ketilwe, se si kenisizwe, sicaba se si kenile, mi ba sebeleza Mulimu bupilo bwa bona. Mi zazi leliñwi Mulimu ali, “Kopanya Isilaele kwanu, Ni ka ambola ni bona.”

19 Kono cwale Mulimu hana shetumukile fa Lilundu la Sinai, mi lilundu kaufela la tuka mulilo, mi musu no tushana ku lona sina ondo ya mulilo, mi Linzwi la Mulimu la palakata, Isilaele a wa ka pata mi ali, “Mushe ha bulele, mi isi Mulimu, lu kasuhana lu shwa.” Mutu, hali Fapila Mulimu, u ka lemuhha kuli ki muezalibi! Ni ha nali cwalo, mañi ni mañi, a beilwe mwa mupato kuya ka Mulao. Na lwezi milao ni lika kaufela, kono Mulimu ha to bulela mi ba taha Fapila Hae, ba lemuhha kuli ne bali kwande, neba—neba si hande, nekuna ni sene si tondahala, kakuli nebali fa Pila Mulimu. Eeni. Mi se bali, “Mushe ha bulele, mi isi Mulimu, kakuli haiba Mulimu abulele luka shwa kaufela. Mutuhele kuli Mushe abulele ku luna.”

20 Neli mwa Luka 5:8, kuli fani Pitrosi. . . oh, ha na li muuna yomutuna ya sinundwe, ni muuna wa susumezo yetuna, mata amatuna e lu utwisisa. Na swana sina sinata, muyambi ya ziba hande. Kono cwale ha to bona makazo ya Mulimu i ezwa ki Mutu wa fela fela, mwa na bonahalela, ya na lemuhile ka nako yani yene fitelela mutu ya na ka beya litapi zani mwa kanyandi mwani, ni tuto ya hae kaufela, zibo ya hae ya kuziba kuyamba, na yambile busihu kaufela kono atokwa kuswala neba ka lubandangoti. Kono autwa Yomuñwi ya li, “Cimbeka kanyandi ka hao.”

21 Mi ha kala kuhoha, aba ni yambula litapi zeñata, mi a lemuha kuli nali mutu wa sibi. Mi ki hali, “A kuzwe ku na, O Mulena, kakuli Ni mutu wa sibi.” Ki mañi yana bulezi cwalo? Muhalalehi Pitrosi, fa Pila Mulimu, na kupile kuli Mulimu azwe fa pila hae, kakuli na i tebhule kuli ki muezalibi.

22 Abrahamana na itebhule ili yena kuba ya “maswe.” Adama na itebhule kuba ya “maswe,” yanali mwana Mulimu, a itebhula kuli neli ya “maswe.” Mushe na i tebhule kuba ya “maswe.” Isilaele, ka kuba keleke ni naha, a itebhula kuba ya “maswe.” “Akuzwe ku na, kakuli Ni mu ezalibi.” Na si ka lika kubulela kuli, “Cwale, Ni kenile mi na swanela kuamuhela se.” Na ize, “Ni mutu wa sibi.”

23 Nako yeñwi mutu wa bulapeli bwa hae fela, ka lituto za bulapeli kaufela zana konile kuituta mwatasa muluti yomutuna ya bizwa Gamaliele, libizo la hae neli Saule wa kwa Taresusi, yo luziba kuli Paulusi, wa bulapeli kuya ka swanelo. Na ziba zamwahali kaufela ni zakwande mwa bulapeli bwa bona. Nali yena Mufalisi wa Mufarisi, mi ili Muheberu wa Maheberu. Na li muuna wa bunangu, munituti tenyene, ya butali, sikwala, ya itutile, na bulela kuli na ziba Mulimu kuzwa kwa bwanana bwa hae mane kuhola cwalo. Kono zazi leliñwi fa musipili wa hae kuya kwa Damaseka, Siita sa Mulilo sani sa mu benyeza mi a wa . . . kwa mautu a hae, wela fafasi, mwa liluli, mi ali, “Mulena, ki sikamañi So bata kuli ni eze?” Tuto ya hae ni butuna bwa yona kaufela, lituto za hae kaufela za bulapeli, tuto ya hae kaufela ne i sa talusi sika ha na yemi fa Pila Mulimu.

24 Ni tabela kuyemela foo fa muzuzu fela ni kubulela kuli yeo ki nto yeswana. Hakulata wakona kuba ni D.D., Ph.D., kaufela so kona kuba ni sona, hakula u bile uya kwa keleke lizwa kwa bwanana bwa hao, hakulata uezize likezo za bulapeli ze kaufela ze liteni, kono ha u ka ba Fapila Mulimu uka iikutwa bunyinyani maswe mane usina ni bukiti.

25 Paulusi na lemuhile kuli u fosize, mi awela fafasi, mwatasa a susumezo ni Mata. Ha talima mwahalimu ni kubona Mulimu ya swana yana kutaza, mi . . . kulwanisa, ni kuhupula kuli na ziba, mi abona kuli na fosize, a wa ka mautu, kutaha fafasi, kakuli nali fa Pila Mulimu. Na boni Siita sa Mulilo sani.

26 Kucwani he ka Muhalalehi yomutuna Joani wa 1:7, ha na bonisizwe pono, mi atalima, mi a utwa Linzwi le li ambola ni yena? Mi afetuha kuli abone Linzwi, mi abona likandela ze sebene za gauda. Mi Alimuñwi a yema mwahala likandela ze sebene za gauda, ni milili sina boya bwa ngu, meeto inge malimi a mulilo, mahutu inge misumo ya sipi, Na itamile lukanda lwa gauda aitamile fa sifuba, mi Na bizwa Linzwi la Mulimu. Mi cwale Muhalalehi yomutuna Joani ha zamaya ni Krete, a yendamena fa sifuba sa Hae, nako ya na ezize lika ze kaufela! Sina ha Ne ni bulezi kakusasana kacenu, bulumiwa bwa Paulusi

ne bu fitelela bwa bona kaufela. Fa, kasamulaho Joani amano zamaya ni Jesu, abulela ni Yena, alobala ni Yena, aca ni Yena, kono cwale ha Mu bona inza yemi fani, mwa mayemo a kanya ani, na bulezi kuli na wile sina mutu ya shwile kwa mautu a Hae. Amen. Munahane ka zona!

²⁷ Lwakona kutaha kwa keleke ni kubulela ni kulumba Mulimu, ni zeñwi cwalo, kono, oh, muzwale, ha lu Mu bona inza taha, sesiñwi si ka shutana mwa lipilu za luna! Lu kona ku nahana kuli lu eza musebezi wa luna wa bulapeli ka kuya kwa keleke ni kulifa za bulishumi za luna. Lu kona ku nahana kuli lu buluka milao ya keleke ni kupeta lituto za litumelo, kono ha lu Mu talimeñi, taba yateñi kaufela i cincize mwa maino kaufela. Eeni, ki cona.

²⁸ Muuna yomutuna yo, Mulumiwa Joani, muna yomutuna yacwalo, Biblele ibulezi mwa Sinulo 1:7, kuli “na wile inge mutu ya shwile.” Kasamulaho wa lilimo zetalu ni licika la kopano ni Kreste, neli alimuñwi wa bañoli ba Mañolo, na ñozi ka za Hae, naca ni Yena fa tafule, na lobala ni Yena fa bulobalo, ni kukopana ni Yena kaufela kwa Na ya, kono cwale ha sikuluha ku Mu bona, nasina bupilo bone bu siyezi ku yena. Na wile sina mutu ya shwile fa mubu, kamba fafasi. Ku lukile.

²⁹ Lu bona Isaya, mwa Isaya 6:5, sina ha lu sa zo bala fela, yena mupolofita yomutuna yamata yo, ki alimuñwi wa bapolofita babatuna hahulu ku babali mwa Biblele. Kuna ni Libuka ze sikisite-sikisi za Biblele; kuna ni likauhanyo ze sikisite-sikisi mwa Isaya. Isaya ukalela mwa Genese, mwahali a Isaya utisa mwateñi Testamente ye Nca, kwa mafelelezo a Isaya u tisa mwateñi Mileniamu; ona cwalo fela Genese, ki Testamente ye Nca, ni Sinulo. Kupetahala! Isaya neli alimuñwi wa bapolofita babatuna. Kono zazi leliñwi na yendamezi fa lizoho la Uzia mulena yomutuna, Uzia na zusizwe ku yena, mi nali fafasi. Nali mulatiwa yomunde, Nali muuna yomunde ya lukile, haiba mulena yalukile yani (mulena yomunde) na mu lemuhile kuba muuna ya kenile ni ku mubeya mwa tempele ya hae.

³⁰ Isaya na bona lipono. Nali mupolofita. Isaya na kutaza Linzwi. Nali mukutazi. Isaya neli muuna ya kenile. Kono zazi leliñwi, inza yemi mwa tempele, awela mwa pono mi abona Kanya ya Mulimu. A bona Mangeloi ni mafufa kwa lifateho za Ona, mafufa kwa mahutu a Ona, inza fufa ka mafufa, ni ku huweleza, “Uyakenile, uyakenile, uyakenile wena Mulena Mulimu Yamata kaufela!”

³¹ Mupolofita yani a lemaha kuli na si sesiñwi. Ki hali, “Ni maibile, kakuli Ni mutu wa milomo ye masila.” Mupolofita, mupolofita ya mata hahulu mwa Biblele, alimuñwi wa bona. “Ni mutu ya na ni milomo ye masila, mi Ni pila mwahala sicaba sa milomo ye masila. Bumai ki bwaka, kakuli Ni boni Kanya ya Mulimu.”

³² Mi ki hali, Lingeloi lani hane li huwile cwalo, “misumo ya tempele ya nyanganyiswa hahulu kwa ni kwa.” Muzwale, seo si ka ku eza kuli. . . Ha ki misumo fela ya tempele ye ka nyanganya, kono mahalimu kaufela ni lifasi li ka nyungana nako Ya taha hape. Malundu aka saba, mi liwate li ka fela, ni kuhuwa kuli, “Mu lu pate kwa pata ya Hae yena yainzi fa Lubona.” I kaba nako yetata. Na ku bulelela, mulikani wa muezalibi, ki hande ukale ku iceka. Yeo ki niti.

³³ Cwale, Isaya naize, “Ni maibile, Ni mutu wa milomo ye masila, mi Ni pila mwahala sicaba se si sika kena. Mi Na, batu ba ki ba milomo ye masila.”

³⁴ Cwale muhupule, haiba baana ba bakenile cwalo ne a itebuha kuba “baezalibi” Fapila Mulimu, ki sikamañi sa ka eza muezalibi ni yasina bumulimu ka Lizazi lani? Ki sikamañi se ba ka eza batu baba inanga mwa mikopano? Ki sikamañi se ba ka eza batu baba boni fateni Mata a Mulimu, baba utwile za kuungula kwa Linzwi, yaboni fateni Mulimu inza Iponahaza, mi (kufitelela ku kakanya kaufela) Liñolo kaufela li latelelizwe, mi ki ya ka lika kufita kwa Lihalimu ka tata luli kusina kupepwa sinca ni kuamuhela Moya o Kenile? Bibeke i bulezi kuli, “Haiba mutu ya lukile uka piliswa ka sishemo, muezalibi ni ya si ka luka uka yema kai?” Ki sibaka sa mufuta mañi se luka yema ku sona haiba lubona Mulimu ha ipatulula Iliyena fapila luna, ni kubona Kanya ya Mulimu ka kuswana fela sina baana bani mo ne ba ezelize, mi mufuta wa muuna yani a huwa, bapolofita ni baika bao Linzwi li itingile? Haiba ne ba huwa, ni kuwa ka mautu, ni kuhuwa kuli, “Ni mutu wa milomo ye masila, kusa kena,” ku kaba cwani he ku muuna yani ya si ke a ipulela libi za hae? Ku kaba cwani ku yomunca yani yasike kuipulela libi za hae abe muuna kamba musali? Ku kaba cwani ku mutu yani ya tatafalile pilu ya nahana kuli u ziba zeñata ka za pupo ya Mulimu kufita Mulimu kasibili mwa zibela? Ki sikamañi se si ka ezahala ku muuna yani ya sinyelize bupilo bwa hae kaufela inza lika kuhanyeza Bibeke? Kana mutangana yoo uka yo yema kai? Munahane ka zona!

³⁵ Kwa ki kuhasanya evangeli. Ye kona nako ya kunyunga sicaba. Ye ki yona nako yana bulezi Mulimu kuli ku ka taha nako, A nyunga Lilundu la Sinai nako yeñwi kono ku ka taha nyungano hape, kuli Na “si ke ku nyanganyisa fela Lilundu la Sinai, kono Na ka nyunga lika kaufela ze ne ka nyanganyiswa.” Kono kana mu lemuhile Mañolo amañwi kaufela? “Kono lu amuhezi Mubuso o sa koni ku zikinyeha!” Haleluya! Lika kaufela ze kona ku zikinyeha li ka zikinyeha. Mahalimu aka nyungana. Lifasi li ka zikinyeha. “Lihalimu ni lifasi li ka fela, kono Linzwi lani halina kufela. Kakuli fa licwe leo Ni ka yaha fateni Keleke ya Ka, mi minyako ya lihele haina ku I koma.” Lika kaufela ze kona ku zikinyeha li ka zikinyeha. Kono lu amuhezi Mubuso ili lona Linzwi la Mulimu yena kasibili, mi Mulimu ki Linzwi la Hae.

Ha i nyanganyisi Iliyena. Amen! Oh, mawi! “Kono lu amuhezi Mubuso o sa koni ku zikinyeha,” ha u koni kuzikinyeha, kubulela Paulusi muñoli wa Muheberu.

³⁶ Mutu ya cwalo ni muuna ya cwalo, nako ye cwalo ni mo ne ba utwezi! Luna ni hape, luna kasibili, lu boni Kanya ya Mulimu sina baana ba mo ne ba i bonezi. Luli. Lu I boni. Lu boni Kanya ya Mulimu sina Abrahama mwa na I bonezi. Lu boni Kanya ya Mulimu sina Mushe mwa na I bonezi, ona Siita sa Mulilo se si swana, ona Mata a Mulimu aswana, yena Kreste yaswana yas- . . . kuipatulula Iliyena, inza Iponahaza, ka kubulula Linzwi la Hae mwa lizazi la maungulo. Lukona kutaha cwani ka nako yeo, ni kuzamaya ni kutalima Zeo ka bunolo fela? Kana lukona cwani ku zamaya ni kuswalelela lituto za litumelo za luna ni likopano, mi kusina kunga Linzwi la Mulimu? Ku kaba cwani ku luna mwa Lizazi lani? Li ka ezahala cwani ni luna, ha lu bona Kanya ya Mulimu?

³⁷ Sicaba sesiñwi si ka yema ni kueza lisheka ka Lona, babañwi ba ka Li seha, babañwi ba ka Li biza kuli ki bufitelezi bwa tumelo, babañwi ba Li bize kunuha kwa ngana, babañwi ba Li bize Baalezebubi, babañwi ba Li biza nto isili ni yeñwi. Sina nguli ya kale ha i bulela kuli, “Likuba li ka zamaya ni makatulo a limapo Mangeloi fa saba kuhata.” Yeo ki niti. “Sikuba si bulezi mwa pilu ya sona kuli, ‘Hakuna Mulimu.’” Ha bona Mulimu inza iponahaza ka kupetahala hande ka Linzwi la Hae Tota (isiñi ka tuto ya tumelo; kono ka Linzwi la Hae), mi ni kuhatikela fahalimu a Lona ni kueza lisheha ka Lona, yacwalo ki sikuba. Kakuli, ki, Mulimu ki yena Linzwi, mi Mulimu u i kezize Iliyena patalaza ku yena, mi yena ki “sikuba,” kubulezi Bibe. Ku kaba cwani ku yena kanti una ni kuyema mwa sibaka sani? Ikaba— ikaba nto ye sabisa ni muuna yani mwa Lizazi lani, ya sa zibi za bulapeli.

³⁸ Baezalibi baba bakile, niteñi, habana sabo ni yekana. Oh, batili. Muezalibi ya ka baka, u ziba kuli kuna ni Sitabelo se si lota mali se si libelezi, ku yo yema mwa sibaka sa hae. Kona ze ni fa tiisezo zeo. Ni boni kanya ya Mulimu. Ni utwile mata a Hae. Ni ziba muswalelo wa lizoho la Hae. Ni ziba muswalelo wa kushapa kwa Hae. Ni ziba kuli ki Mulimu. Mi Ni ziba kuli Ni maibile, kono kuna ni Ya ni yemezi kwani. Amen. Kuna ni Alimuñwi ya yemi fani mi ali, “Ndate, beya bumaswe bwa hae kaufela ku Na, kakuli na Ni yemezi fa lifasi.” Haleluya! Mi Ni ya kwa Lubona lwa Mulimu, ka bundume, nina ni muhau mwa pilu yaka, ka kuziba kuli ha ki ka misebezi yeminde, kono ki ka sishemo sa Hae ha Ni pilisizwe. Isiñi se ne Ni ka eza, sene Ni ka ikopanya ku sona, sene Ni ka bulela; kono ki ka sishemo sa Hae ha Na ni pilisize.

³⁹ Ki ka bakaleo muloki na lemuhile cwalo, ka kuhuwa kuli, “Muhau o komokisa, ha ki muhuwo kwa munati, o pilisize na

ya maswe cwana. Nako yeñwi ne ni latehile, kono cwale Ni fumanwi; sibofu, kono cwale Na bona.”

40 Ni kono kuya cwani kwa Lihalimu? Ukona kuya cwani kwa Lihalimu? Halukoni kueza cwalo, luna, mane hakuna mukwa wa kueza cwalo ka ona. Kono kuna ni alimuñwi ya lukisize nzila. Mi Yena ki yena Nzila. Cwale lufita cwani ku Yena? Ka Moya ulimuñwi, Moya wa Hae, lu kolobelizwe mwa Mubili ulimuñwi o ka zuswa sina nzila ya mulalambinda. Lu ka zwa mwa lifasi sina bapahami ba linaledi ba lizazi la mafelelezo le mwa tumelo ya Mulimu. Amen. Luli. Baezalibi baba bakile haba lukeli kubilaela, Yomuñwi uteni mwa sibaka sa bona.

41 Oh, mi ha se lutile Fapila Hae cwale, mi luziba kuli lu Fapila Hae, lu Mu boni ha eza lika za Na ezize ha Nali fa lifasi faa. U ziba cwani kuli . . . U ziba cwani kota yo sweli kutalima? Ki ka muselo o i beya. U ziba cwani keleke ko uyanga? Ki ka muselo o i beya. Jesu naize, “Ya lumela ku Na, misebezi ye Ni eza uka i eza ni yena. Lisupo ze li ka latelela baba lumela.”

42 Cwale, lu bona kuli Na si ka supa mutu kuba muzamaisi wa likopano. A si ka lu tomela ku yo beya lituto za litumelo. Kono U lu lemusize ku sa eza zeo. “Kakuli yo kaufela yaka zwise sika ku Lona kamba kuekeza sika ku Lona, ze swana li ka zwiswa kwateni, siemba sa hae, mwa Buka ya Bupilo.” Mwabona?

43 Kacwalo, ha lu si ka supiwa kueza sika kwanda kupila ni Linzwi lani. Mi haiba mutu u lumiwa ki Mulimu, uka pila ni Linzwi, kakuli Mulimu ukona fela kuluma ka Linzwi la Hae. Mwabona? Mwabona, U lukela kupila ka Linzwi la Hae. Mi cwale ha lutaha Fapila Hae, foo mutu ha taha Fapila Mulimu, uka cinciwa kuyakuile, haiba kuna ni cinceho ku yena. Cwale, kuna ni babakona kuya Fapila Mulimu mi ba sa isezi ngana ku Yona. Na si ka lukisezwa kwa Bupilo. Kono haiba na lelilwe kale ki Mulimu, muzamao wa pili wani u sa kala fela, wa u ziba. Kipeto mulilo wa tumbuka.

44 Mutalime lihule nyana lani kwani zazi lani kwa Samaria, musali yani. Nali mwa buino bo bumaswe bwa minahano ni butu. Lwa ziba cwalo. Kono ha na boni sisupo sani ha si ezahala, sa Mesia, musali ali, “Lu ziba kuli Mesia u ka eza se. U lukela kuba mupolofita wa Hae wena.”

Ki hali, “Kina Mesia ya na ñozwi kuli u ka taha.”

45 A to lemuhu. Na si ka buza puzo yeñwi hape. A nanuha kapili ka mushimbo, ka kuziba kuli haiba na ka fumana cwalo ni kutaha Fapila Mulimu, na bile ni mushimbo wa ku bulelela mutu yomuñwi ka zona. Haleluya! Kiniti. Mutu kaufela ya taha fa Pila Mulimu una ni mushimbo fapila Mulimu, kuzwa ka muzuzu wo kuya kwapili, kuli a bulelele yomuñwi. Mutalime Abrahamama, mutalime Mushe, mutalime Pitrosi, mutalime Paulusi. Nako ye ne batile Fapila Mulimu, ba itebuha kuli ki “baezalibi,” ni kuswaya bupaki bwa bona ka bupilo bwa bona. Amutalime

kalibe yomunyinyani, na si ka ina neba hanyinyani, a matela mwa munzi ni kubulelela baana, “Amutahe, mutobona Muuna ya ni bulelezi lika ze Ni ezize. Kana yo ha ki yena Mesia?” Ne ba si ka Li latula, kakuli Ne li za Mañolo. Kiniti. Eeni, bana ni kueza cwalo, ki mutu yoo, ha luna ni mushimbo wa ku bulelela babañwi sina Mushe mwa na ezelize, sina Pitrosi mwa na ezelize, sina Paulusi mwa na ezelize. Kasamulaho wa lika zee, mu Li boni ni kutaha Fapila Hae, una ni mushimbo wa kuli Liñusa li fite ku yomuñwi hape. Ha ukoni fela kuina wa li kukuza ni Lona. U swanela ku li Isa ku yomuñwi hape.

⁴⁶ Na hupula kezeli yomuhulu yana banga kwanu, bomahe Muzwale Graham Snelling, na inanga ona mwa keleke mo, mi kipeto wa opela kuli, “Kona ni sa zo feza fela! Na mata, kumata, kumata, mi kona Ni sa zo feza fela mane hanikoni kuina fafasi.” Na sa fumani fela nto yeñwi. Na ya kwa keleke ya baba nsu kwanu mwa Louisville, mi kaufela bona ne ba yemi kwani, inge ba opela, “Ni matela mwa Nzila ya Mulena yekambama, kona Ni sa zo ifumana fela, ni kuya ka Nzila yateni!”

⁴⁷ Kuna ni nto yeñwi ka zona, ha u fumani Kreste, ha ukoni ku kuza neba hanyinyani. Mazazi a siyezi kaufela u mutu ya cincize, kakuli bupilo ni Bupilo ha butaha hamoho, litisa Liseli le li benya luli. Kiniti. Balubu ha i tamahana ni waya, haiba ki balubu ye iketile, i lukela kumonyeha liseli; malaiti ni balubu ha litaha hamoho, hakuna ze lukela kubatani kwanda kuhasanya liseli. Li na ni kueza ona cwalo. Mi cwale muuna kamba musali ha lukiselizwe kuliba kwa Bupilo Bobusafeli, mi ubona malaiti a Mulimu ni kutukisa balubu yani, li ka nepela Liseli kai ni kai ko li kona. Hakulata ha u koni kuba ni mata a fitelela fa teni watt, kono u ka hasanya mufuta wa Liseli lo nani. Haiba ha u fiti fa ma watt a likana faifi-handeleti, hasanya ma watt a lishumi a Liseli. Monyeha Liseli la hao! “Liseli la mina libenye fapila batu, kuli babone misebezi ya mina yende ni kulumba Ndate ya mwa Lihalimu.” Eeni, sha.

⁴⁸ Mi mutu ha taha mwa tahamano ni Mulimu, u itebuha kuli “ha ki yomunde.” Kana mutu ukona cwani ku zamaya ni kubulelela za butuna bwa hae ni za ezize kaufela, kanti ha ki sesiñwi? Ha ki sesiñwi ka kukala. Zazi leliñwi kwani kwa Memphis, Tennessee, kamba neli. . .Hani sepi kuli neli mwa Memphis. Neli silisiñwi sa libaka zani. Nenili ni Muzwale Davis mi neni na ni—ni ancafazo. Ikona kuba Memphis. Mi ne lu li, ne luile kwa muyaho wa kubuha lika, mi nebana ni kwani, isiñi muyaho wa bo sibuhabuhi, neli mufuta wa muyaho wa kubuha maswaniso cwalo, mi nebana ni—ni libupiwa zetuna ze ne ba ngile kwa libaka zeshutana za lifasi, ze shutani, Maswaniso a lizupa ni zeñwi cwalo, mi baswanisi babatuna ba likwala ne ba swanisize. Mi neba na ni ngambolo ya muuna yana na bukiti kulikana ni lipaundi ni mwanda ni mashumi a ketalizoho. Mwa ziba baka, ukona kuleka bukai? Ma centi a eite-foo. Kona fela

za li zona. Ma centi a eite-foo kona—kona fela buima bwa ze mukona kuzwisa ku yena. Una ni fela musili nyana o likani o kona kusela siyaletso sa kuhu, mi una ni fela kalsiamu yelikani, potashi yelikani fela. Zeo kaufela likona fela kulekiwa ka ma centi a eite-fo. Kono lu lata fela kubabalela ona eite-fo centi yeo ni ku ishembashemba.

⁴⁹ Nekuna ni bashimani bababeli bene ba yemi kwani, mi yomuñwi atalima yomuñwi, ali, “Jim, ha lu swaneli kutula hahulu nji cwani?”

Ki hali, “Batili, ha lu cwalo, Joani.”

⁵⁰ Na li, “Kono a mu libelele fa muzuzu, bashimani, muna ni moyo mwahali mo o likana likitikiti za mafasi, zeo likona kuba, ze liululwa ka mata a Mulimu, haiba mu ka li lumeleza fela.”

⁵¹ Mutu, ha bona lika ze, una ni mkushimo wa ku bulelela babañwi. Ne ni i boni inge Ni li fela mushimani. Na tanda nako ya bupilo bwaka ku zona. Ni ikutwa hahulu bumaswe kakuli Ni nani fela bupilo bulibuñwi, Ni lakaza kuli kambe Ni na ni bo bu teni sauzande. Kambe Ni na ni Kuyakuile, Ne ni ka tabela kubulelela sicaba ka zona, kakuli kona nto yetuna hahulu ku ze Ni kile na fumana. Haiba muka bala mwa Ezekiele 33, kauhanyo ya 33 ya Ezekiele, nekuna ni mulibeleli ya na inzi fa tawala, mi mulibeleli yo nana ni mushimbo fahalimwa munzi kaufela. Amen. Cwale, inyunge, inyunge u zuhele kwa lizwalo la moya fa muzuzu fela, ha Ni nze ni taha kwa Liñolo le. Mulibeleli yani nana ni kuba mutu ya lutilwe. Nana ni kuziba sa na eza, kakuli fa mayemo a butelele kaufela, ha se ba nanuhile fela, sila, na lemuha handende. Na ziba muzamao wa bona, na ziba mubala wa bona, na ziba litulo ni mayemo a bona. Kuya fela ka mo a bonela meto a butu, na kona kubona. Mi nali fahalimu fo kulumbile kufita babañwi ba bona, kakuli na lutilwe ku ziba sila. Mi Mulimu na bata munzi kaufela mwa lizoho la hae. “Mulibeleli, kucwañi he ka busihu?” Haleluya!

⁵² Cwalo kona mo ba iinezi masole ba Mulimu kacenu. Ba lutilwe ki Linzwi. Ha kutaha sika se si na ni buino busili kusona, se si na ni taba yesi ya Mañolo, ba lemusa kopano ya bona. Sika kaufela se si sa Bibehe, sika kaufela se si—se si sina bu-Mulimu, ze cwale ka kuba ni mikiti ya malyalya, kubina, ni lika zeñwi kaufela, za kulifa balisana ba bona. Lika zani li fosahalile. Lipapali za bunco ni makadi a mikiti mwa likeleke, li fosahalile! Mi mulibeleli wa niti fa limota, ya sa pilile Fapila Mulimu . . . Haiba ha yo fa limota, haiba uswanela fela kuba fa limota, limota lateni halikoni neba kuba le li telele hahulu kufita babañwi ba mwa kopano kaufela. Kono haiba ki mulibeleli ya lukile hande, Mulimu uka mu pahamisa mwa mabaka ao babañwi kaufela basike kufita ku ona. Kono u tokomela mutapi, mi Mulimu utokwa zeo ku yena! Muuna wa Mulimu ya yema fa Pila Mulimu, mi uziba kuli Mulimu ki Mulimu, ni kuziba kuli Mulimu ubuluka

Linzwi la Hae, ni kutalima Mulimu Ha eza ni musebezi wa Hae ni kubuluka Linzwi la Hae, konakuli hakuna taba ka tutengo ni likopano ze ka lika ku Li wiseza fafasi, u ziba hande litulo ni mundandwe wa sila. Amen. Wa ziba sa ku bulelela kopano, yo ki mulibeleli wa luli.

⁵³ Haiba luipulezi kuli U cwalo, lu bile Fapila Hae, mi luipulezi libi za luna, li zwise mwa buka ya kupuzo ya Hae. Hakuna usili kono ki Mulimu yakona fela ku eza cwalo. Cwale, wakona kueza sika kuna, Ni ka ku swalela, kono Ni kana ni si hupulanga. Haiba Ni eza sesiñwi ku wena, u ka ni swalela, kono ukana u si hupulanga. Kono Mulimu wakona kuswalela ni ku si libala. Munahane ka zeo, “mane ha si hupuli ni hanyinyani!” Amen. Seo si ni eza ku ikutwa hande. Ha si sa hupulwi mane mno kamuta, hakuna zekona kueza cwalo kwanda Mulimu. Hakuna sika kwanda Mulimu ki yena yakona kueza cwalo. Na bulezi kuli Uka si takula mwa buka ya Hae ya kupuzo. Na hanikoni kueza cwalo, ni wena haukoni kueza cwalo, kakuli luna ni fela ngana yelikani yee. Kono Yena ha feli, Mulimu wateni, Ukona kulibala kuli mane si kile sa ezahala fateni. Amen.

⁵⁴ Musizana yomuñwi akile ataha kuzwa kwa keleke ya kwa matakanyani, mi bondatahe neli ba kale baba sialezi cwalo, mukutazi yakona kuhuwa, kamba membala wa keleke. Mi kacwalo atutela kwa tolopo, mi a yo ikopanya ni basali ba kafani, mi a kala kueza mo ne ba ezeza, ni kuba mwa mitinelo isili. Mi zazi leliñwi na utwela maswabi bo ndatahe ni bomahe kuli ba tahe, kamba bo ndatahe, nitaluse, bo mahe ne se ba shwile. Kacwalo muuna muhulu, taba fela yana kona kueza, neli kuzuha kakusasana, ace mukushuko wa hae ni kunga Bibebe ni ku I bala, ni kulila ni kulapela ni ku huwa musihali kaufela, ni kumata mata mwa muzuzu, mi musizana na swabanga hahulu ka zona. Kacwalo he—cwale nako kaufela mwahala busihu, haiba aswala Bibebe, uka kala ku I bala, wa nanuha fa mumbeta, ni kuhuwa kuli, “Kanya ku Mulimu! Haleluya! Oh, kanya ku Mulimu!” Ki ku cika fela ni kulila mane kufita fahala busihu.

⁵⁵ Kacwalo zazi leliñwi na bata kuli atabise ma membala ba keleke ya habo kwa mukiti nyana ya kunwa lino sina mo ne ba belanga kamita, mwa ziba, kacwalo na sa zibi sa na ka eza ni bo ndatahe. Hanili mane, neli bo ndata he. Kona kuli ahupula kuli u ka ba beya mwa ndu ya fahalimu, ni kubulela kuli, “Tate, ha mu lati kuba bukafu ni basali ba, nji cwani?”

Bali, “Batili, Ha ni sepi kuli Ni bata kueza cwalo.”

⁵⁶ Ki hali, “Kihande, lu kaba ni basali ba kwa keleke mo kacenu, mi lukaba ni mukopano nyana, mukopano nyana wa litapelo. Kacwalo Na—Na mi bulelela, tate, kiñi fela ha mu sa yi mwa situwa?”

Se bali, “Ni lumela kuli Ni ka eza fela ona cwalo.”

57 Kona kuli ki hali, “Mubale buka yende ye.” Mi a bafa buka ya pupo. Anga Bibebe yabona aya ni yona kuli ba kuze. Kacwalo na ziba kuli haiba ba ka bala Bibebe, kiñi, ne ba ka eza lilata lelituna fahalimu. Kona kuli nebali fahalimu a bona, mwa ziba, bona inge bana ni mukiti wa kunwa ma tii abona. Kacwalo abafa buka ya za jogirafi, ali, “Ye ki yende. Mu lukela ku ibala, tate, kakuli i mi bulelela niti kaufela ka za lifasi.”

“Oh,” ki hali, “Ni ka tabela ku bala sani.”

58 Kacwalo ki hali, “Cwale amu pahame fahalimu fani mi mu yo kutumana luli kufitela basali ba ba funduka, mi kona Ni ka . . . mu ka tuluka fafasi ni kueza kaufela ze mubata kueza.” Ba lumela kueza cwalo. Mi ba ya fahalimu fani, ba ina fafasi.

59 Mi nebana ni mukiti fafasi, mwa ziba, kubulela za *kuli-ni-kuli*, mi mwa ziba mo li zamaelanga, kuba ni nako yende yeo kaufela. Mi ona fani fela sesiñwi sa tibuluha fahalimu mwa situwa mwani, kuhuwa kwatani ni kutulaka tulaka, mane mandobu akala kuwa kwa limota. Muuna muhulu yani amata mata fani fa situwa sa hae katata mwa na konela kaufela, inza tulaka mwahalimu ni fafasi, ni kuhuwa, “Kanya ku Mulimu! Kanya ku Mulimu!” Basali ne ba sa zibi sene si ezahala kwahalimu kwani, sene ba beile fahalimu. Ki yo ndate tuna atuluka, kuzwa fahalimu fani katata a itiisa.

Ki hali, “Tate, Ne ni mi file buka ya za pupo kuli mubale.”

60 Bali, “Eeni, Na ziba cwalo. Wa ziba,” bali, “Ne ni sweli kubala mwa buka ye mo kuna ni libaka mwa liwate le li sina mafelelezo a lona.” Mi ali, “Ne ni balile mwa Bibebe mo maabani, U bulezi kuli Na beile libi zaka mwa ‘nuka ya kulibala.’ Kanya ku Mulimu! . . . ? . . .” Ali, “Li sa ya. Halina mafelelezo, li sa zwelapili fela kuya.” Yeo ki niti. Mi na sweli kuhuwa ka zona. Kihande, yeo ki niti.

61 Mulimu ubeya libi za luna mwa liwate la kulibala, ku li takula kamukana, mi inge kuli ne li si ka ezahala fateni. Oh, mawi! Mi luyema ka sishemo sa Mulimu, ka Jesu Krete Mulena luna, lukenile ka kukena luli, sina fela Yena mwa kenezi, kakuli Ha ni boni ha Ni taha fahalimu fani, U bona Mwana Hae Tota kihona. Nzila fela Ya kona kubona ka yona . . . hakoni ku ni bona, kakuli Ni inzi ku Mwana Hae. Mi Yena ubona fela Mwana Hae. Kana ha ki nto yende yeo? Ha lu lukeli kunahana za sibi ni hanyinyani, kaufela si ile, si mwatasi a Mali. Eni, sha. Ha lu lukeli kubilaela ka zona ni hanyinyani, kaufela si zwile, mi si zwile mwa kupuzo ya Mulimu. Yena mane ha sa si hupula ni kamuta.

62 Isaya, yena mupolofita ya mata yani, ha na ipulezi libi za hae, naize, “Ni maibile, kakuli Ni mutu wa milomo ye masila.” Mupolofita! “Ni mutu wa milomo ye masila, mi kopano ya ka i masila.” Mwabona? “Sicaba se Ni kutaza, ki sa milomo ye masila. Nina ni ya masila. Mi bumai ki bwaka. Kono ki seo sikwata sa

Mangeloi azwa kwa Kanya ya Mulimu, inze a fukisa moya mwa—mwa malu, mi Na talima mwahalimu mwani ni kubona lisila sa Hae likwahezi Lihalimu kaufela. Mi Ni talima Mangeloi a si ka ziba kale kuli sibi ki sikamañi. Mane ha zibi kuli sibi ki sikamañi, mi kwani, aina Fapila Mulimu, ana ni mafufa amabeli kwa lifateho za ona, ana ni mafufa amabeli kwa mautu a ona, mi asweli kufufa ka mafufa amabeli, mi a huwa musihali ni busihu, ‘Uyakenile, uyakenile, uyakenile wena Mulena Mulimu.’” Whew. Seo si ka mi eza kuikutwa kuba ya si ka kena, nji cwani? Cwale, ki sikamañi sa na ezize? Na ize, “Bumai ki bwaka.”

⁶³ Mi ha na ipulela libi za hae ni kubulela kuli “bumai ki bwaka,” Lingeloi la ya mi langa lishala la mulilo, la nopa lishala le li yekauka mulilo lene li yemela Moya o Kenile ni Mulilo, ni kutaha ku to li beya fa milomo ya mupolofita, mi lali, “Ni ku kenisize.” Mi mafufa inge a fefula moya sina *cwana*, a apula kwateni masila fa a nako, mi autwa Mulimu ali, “Ki mañi ya kaya ka Luna?”

⁶⁴ Kono kasamulaho amano fumana kuli nekuna ni nzila ya ku takula sibi ka yona, Mulimu na bata mutu ya Na ka luma, mi ki hali, “Ki Na yoo, u lume na.” Na bile fapila Kubateni kwa Mulimu, mi a ipulela libi za hae, mi na kenisizwe kwa libi za hae, mi na itukiselize sebelezo. Amen.

⁶⁵ Sina muloki ya na lemuhihle cwalo, ali:

Bolulu lule ba mwa sibi cwale ni maswabi ni
ba shwa,
Teleza kwa pizo yabona yetomola pilu;
Akufa, muzwale, akufela ku ba lamulela;
Kapili u alabe kuli, “Muluti, ki Na yo fa.”

⁶⁶ Ha Ni nahana za Africa, India, ni kupotoloha lifasi, bolule ba bahedeni inge ba huwa ni kulilela sishemo, mi kimañi ya ka ya? Isiñi ku ba fa kabuka, kono ku ba tiseza Jesu Kreste. Yomuñwi fa pila Pata ya Hae, sina Mushe, yana kona kuya kwani ku yo ba bonisa tukuluho ya niti. Isiñi kuba eza kuli ba ikopanye kwa keleke, kamba kuswalana mwa mazoho ni kuba ni tuto ya tumelo, kono kutisa tukuluho kwa moyo wa bona; muuna yomuñwi yomunde wa bumulimu. Eeni, Isaya na ipulezi libi za hae mi a keniswa.

⁶⁷ Kasamulaho Jakobo amano lwana busihu kaufela, ni ku ipulela libi za hae, mwa hupula sibaka sa nali kusona? Ne si bizwa kuli Peniel, P-e-n-i-t-e-l, Peniel. Linzwi leo *Peniel*, mwa Sibeheru, litalusa “sifateho sa Mulimu Yamata kaufela.” Jakobo, yomunyinyani wa maswabi na matile kaufela. . . libizo la hae neli *Jakobo*, le litalusa kuli “kuluku,” yoo ki mupumi, na matile bupilo mwa bupilo bwa hae kaufela, kuzwa ku Mulimu, kono ha na fitile mwa nako ya kuba Fapila Mulimu kwa Peniel, fa pata a Mulimu, a swala Mulimu mi ahana ku Mu tuhela. Mulimu, lu tokwa bo Jakobo babañwi. Na swalelezi kwa sifateho sa Mulimu,

Fapila Mulimu, aina kufitela lizazi libata kupazula. Mulimu ali, “Ni tuhele Ni zamaye, kakuli lizazi la pazula cwale.” Mi aina fapila pata Mulimu kufitela lizazi li pazula, kono aikela inza beilwe ya lukile ni kupiliswa. Huh.

⁶⁸ Oh, ha ki taba kwa butuna ni yeo, cwale, ka kuziba kuli na lwanile katata. Zeo, na boni lisupo za Mulimu, nabile ni litolo ka za Mulimu, kono ye neli nako iliñwi ya nali fa pata ya Mulimu, fa Pila Mulimu. Munahane ka zona, balikani. Cwale, halunze lu akufa kapili. Fapila Mulimu, mutu wa cinca. Jakobo na cincizwe. Cwale na kona kuzamaya ni Mulimu. Eeni, nali mutu ya shutana kufita mwa na bezi ha naile kwani. Ndwa ne se ifelile cwale. Eeni, sha. Mi akala kuyaha aletare. Na si ka twaela kuyaha tutala, mwa ziba. Kono, Na mi bulelela, hamu taha fa Pila Mulimu, mu ka bata kuyaha aletare kokuñwi. Mu bata kufumana fokuñwi fo mukona kulapela. Na yahile aletare. Na kenisizwe, mi Mulimu a koma.

⁶⁹ Mi Jakobo a cinciwa kuzwa ku *Jakobo*, “kuluku,” kuba *Isilaele*, “nabi, yana ni mata ni Mulimu.” Kona ze ne ezahalile ku Jakobo. Lihata, mupumi, ya si ka luka, ya si ka kena, mupumi, na pumile muhulwana hae, auzwa tukelo ya kupepwa, ka mo ne iinezi, ku muhulwana hae, anga nzila ye masila ka kueza cwalo, mupumi ya cwalo. Na pumile mukwenyana hae. Anga likota za mupolota ni ku li penta ka musu fa liiso, likomu ha ne li twezi halitaha fani, inge litalima fateni, mi lingu. . . ha libona kota ye lambilwe mibala bala yani ni kueza likomu za mibala mibala, liba ni mibalabala. Mupumi, kupuma makwenyana hae luli ba baana. Apuma bomahe, apuma bondatahe, apuma muhulwana hae, kono ha yo fita fani. . . Na li kuluku ya kwanile. Neli wa kumata mata kaufela kwa naya, kamita na saba fapila Mulimu, na sweli kumata kusaba muhulwana hae. Kono cwale ha taha Fapila Mulimu, a lemaha kuli nali muezalibi. Ki sikamañi sa na ezize? Ki sikamañi sa na ezize? A bona kolo ya hae. Na katani sika sa na si ka nahana kale, mi aina ona fani kufitela libi kaufela li lateha. Oh, mawi! Mulimu amu amuhela fa Pila Hae Tota.

⁷⁰ Mulimu ukona hande mwa ku ngela baana ba Fapila bona, kipeto ba ba ni buikalabelo bwa bona. Babañwi ba bona ba matanga kuzwa ku Yena, babañwi ba matela ku Yena. Haiba ba lukiselizwe kwa Bupilo, ba ka Li lumela, ba ka kumalela ku Lona. Haiba ha ba cwalo, balika kuya kwahule ni kubulela kuli, “Hakuna sika ku Lona.” Mwabona? Mi yani ki yena mucaha ya latehile. “Mutangana ya ipulela libi za hae, uka ba ni swalelo. Haiba u pata sibi sa hao, hauna ku fuma.” Batili.

⁷¹ Kacwalo Jakobo yena, mwa ziba, zazi le litatama akopana ni Esau muhulwana hae. Na sa tokwi tuso ya hae ka nako yani. Na sa tokwi limpi za hae. Nali mwa musebezi wa kuyaha tutala. Na sa sabi Esau ni hanyinyani.

⁷² Lisamu 16:8, Davida naize, “Ni beile Mulena fapila ka.” Yeo ki nto yende kueza cwalo. Lisamu 16:8, “Ni beile Mulena fapila ka.” Kacwalo, na si ke a lyangana ka zona. Na bata ku tokomela Kubateni kwa Hae, kacwalo Davida ali, “Ni beile Mulena kamita fapila ka. Cwale Na, Davida, ni beile Mulena fapila a ka, kamita kuli ni tokomele—tokomele Pata ya Mulimu.” Kana yeo haikoni kuba tuto yende ku luna kaufela busihu boo nji? Lubeye Mulena fapila luna kuli lube ni lizwalo la kuziba hande Pata ya Hae. Ku Mubeya abe wapili. Kupalañi? Ku Mubeya abe wapili, fapila hao. Kupalañi? Konakuli hamuna kueza sibi ha mu lemuha cwalo ka tundamo kuli uinzi Fapila Mulimu. Ha u lemuha kuli Mulimu uteni fakaufi, utalime so bulela.

⁷³ Muuna, ha nahana kuli Mulimu u ile, uka lwaha, uka lakaza basali, uka eza . . . uka uzwa, ku kuluka, kupuma. Uka eza sika kaufela ha nahana kuli Mulimu ha mu boni. Kono mu mutise Fapila Mulimu, u ka tuhela zeo kapili cwanofu. Mwabona? Mi Davida ali, “Ni beile Mulena kamita fapila ka.” Yeo kona nto yende. Ki kabakaleo Mulimu naize na li muuna ya ka kolisa Pilu Ya Hae. Mutu uka eza sika kaufela ha nahana kuli Mulimu ha yo fakaufi. Kono cwale ha lemuha kuli Mulimu u fa kaufi, kana mukile mwa lemuha muezalibi? Mutuhele kuli mutu wa bumulimu atahe, uka tuhela kulwaha, haiba una ni likute mane. Mwabona? Haana kubulela litaba za lishano za na ka bulela. Mwabona? Mwabona, uka li siya zeo, kakuli u ziba kuli uinzi fa Pila Mulimu, kakuli Mulimu upila mwa tabernakele ya sicaba sa Hae. Mwabona?

⁷⁴ Kasamulaho Davida amano eza cwalo, ki ali, “Pilu yaka ika nyakalala.” Ni lakaza kuli kambe mu i bale, Lisamu 16. “Pilu yaka ika nyakalala, mi nama yaka ika pumula ka sepo.” Kiñi? Pilu yaka ika nyakalala kakuli Ni na ni Mulimu fapila ka nako kaufela. “Mi nama yaka ika pumula ka sepo; haiba Ni shwa, Ni ka zuha hape. Kakuli Haana kutuhelela Ya Kenile wa Hae kubona kubola, kamba nihaiba kusiya moyo wa Hae mwa lihele.” Mwabona? Davida ha na beile Mulimu fa pila hae, mi na lemuha kuli ka tundamo nali fa Pila Mulimu. “Mubate pili Mubuso wa Mulimu.”

⁷⁵ Cwale amuteezeze, keleke, Na mi lata. Mi Ni bata kuli mu ni teeleeze cwale. Sina Muzwale McCullough ha na bulelanga kuli, “Ni ka bulela nto yeñwi.” Kamita mu beyange Mulena fapila mina, mi musike mwa eza sika se musike mwa eza Fapila Hae, kakuli Wa ku tokomela. Mwabona? Mulena u ina bukaufi ni baba Mu saba. Ha na . . . U ina fa kaufi ni wena. Mi U ziba lika kaufela zo eza, mi una ni kulemuha cwalo. Ha ukala kubulela buhata, usike wa eza cwalo, u hupule, Mulimu usweli wa ku teeleeza. Haiba ukala ku ba wa buhata nyana, usike wa eza cwalo, Mulimu u ku talimezi. Haiba ukala kunga Libizo la Hae mwa mbango, usike wa eza cwalo, Mulimu usweli wa ku teeleeza. Ukala ku zuba kwai, Wa ku bona. Mwabona? Za hae . . . Ne lu opelanga pina

yeli, “Mwa musipili kaufela oliba kwa munzi wa moyo, kuna ni liito le li ku bona; muhato kaufela o hata, liito tuna le la tona, kuna ni liito le li ku bona.” Muhupule, mueze sina Davida, mubeye Mulena kamita fapila lipata za mina. Mi pilu ya hao ika nyakalala mane ni nama ya hao ika pumula mwa sepo, kakuli U sepisize cwalo. Eeni, sha. Na ziba kuli uka zuha kakuli Mulimu na sepisize cwalo. Ku lukile.

⁷⁶ Ha lu taha Fapila Hae, lwa cinciwa, ha lu sa ba ba ba swana. Mutalime mwahala masika kaufela, mwa muzamao kaufela wa bupilo, ku mutu. Mutalimele Abrahamama. Mu li, “Kihande, bupilo bo bu cincizwe ki bwa bakutazi fela.” Oh, batili. Bupilo bo bu cincizwe ki bwa mañi ni mañi. Mwabona?

⁷⁷ Cwale, Abrahamama neli mulimi, kono ha to utwa Linzwi la Mulimu li bulela ku yena, mi abona pono yani, nali mutu ya cincize kuzwa ka nako yani kuya kwapili. A ikambusa ku bahabo, kuzwa kwa balikani ba hae kaufela, mi azamaya sina muzamai ni muenyi, mwa naha ya kusili, bupilo bwa hae kaufela, inza pila mwa litende, kakuli na bulezi patalaza kuli nasweli kubata munzi o Muyahi ni Mulali wa ona ki Mulimu. Na ziba kuli nekuna ni Mulimu, mi nekuna ni munzi kokuñwi o Muyahi ni Mulali Wa ona ki Mulimu. Seo kona Maheberu 11 i lu bulelela, kuli na sweli kubata munzi o Muyahi ni Mulali wa ona neli Mulimu. Na li mutu ya cincizwe, kono niteñi na si nto isili kwanda kuba fela mulimi. Kono abona pono mi ataha Fapila Mulimu, mi aba mutu ya cincizwe kuzwa fani kuya kwapili.

⁷⁸ Mushe, nali mulisana, kono nali mutu ya cincizwe ha na tile Fapila Mulimu. Nali lipyeha, na mata kuzwa ku Faro, ni mpi kaufela mwa mulaho wa hae. Kono ni kota mwa lizoho la hae, akuta mi a hapa naha kaufela. Mwabona? Kiñi? Na tile fa Pila Mulimu. Nali mutu ya cincizwe, ki mulisana.

⁷⁹ Pitrosi, neli muyambi, nekusina sa na ziba ka za kuyamba . . . kamba hakuna za na ziba ka Mulimu, taba fela ya na ziba mwendi neli mwa kku swalela litapi. Kono cwale ha taha Fapila Mulimu, ni kubona Mubupi yomutuna Ya kona kubupa litapi, nako Ya mu bulelela kuli a cimbeke tunyandi mi a swale. Nekusina tapi mwani ni yekana, na hohile fela tunyandi twa hae. Kono yena ali, “Ka Linzwi la Hao, Mulena. Ni lumela kuli ki Wena Mwana Mulimu, mi haiba U tuhelela . . . haiba Ni cimbeka kanyandi, U ni bulelezi kueza cwalo; ka Linzwi la Hao, kakuli Wena ni Linzwi la Hao kinto ye swana, Na cimbeka kanyandi.” Mi ha na kalile kuhoha, ki hali, “Zwa kuna, Mulena, Ni mutu wa sibi.” Mwabona, muyambi, kasamulaho Pitrosi amano katana ni Krete na si ya swana ni hanyinyani. Yena, kasamulaho, nali ya sephala hahulu ku Mulimu, na filwe linotolo za Mubuso. Eeni, sha.

⁸⁰ Paulusi, Mufalisi ya ikangabeka ili yena, na lutilwe ni kukena mwa mikwa kaufela ya bulapeli bwani . . . bo ne buliteni

mwa lifasi ka lizazi lani, alimuñwi wa baituti babatuna hahulu bene ba zibala mwa naha. Kono cwale ha na tile fapila Siita sa Mulilo sani zazi leliñwi, yena Mulimu ya na nyandisa, ka kusa ziba. Na li Mufalisi, na sa lumeli kuli Mulimu neli Mutu. Na ziba kuli Mulimu nali yena Siita sa Mulilo, Ne si zamaisize sicaba sa Hae kuzwa mwa Egepita, Ne si bile ni bona nako ye kaufela. Kono hana boni Siita sa Mulilo se, awa ka pata. Mi autwa Linzwi le lili, “Saule, kiñi so Ni nyandiseza?”

Ali, “Ki Wena mañi, Mulena?”

Ki hali, “Kina Jesu.”

⁸¹ Nali mutu, yana ize, “Mu kolobelizwe cwani?” Na bile Fapila Mulimu. Nali mutu ya cincizwe kuzwa fani kuya kwapili, na bile Fapila Mulimu. Sa cinca mutu.

⁸² Charles G. Finney, munituti wa milao, munituti yomutuna wa milao wa mu Philadelphian, kono cwale ha taha fa Pila Mulimu awiseza fafasi kubala mulao wa hae mi aba mukutazi yamata hahulu wa naha ya habo yakile aba ku yona.

[Hakuna manzwi fa tepu—Mu.] . . . nali mukutazi, kakuli zazi leliñwi natile Fapila Mulimu. Na hupula kuli, nako yeñwi, uka bala bulumiwa. Mwa ziba buka ya hae. Ni amuhezi bupilo bwa yona. A zwela kwande ku yo lapela. A hupula kuli nali mukutazi. Nana ni takaza, ya na bata ku kutaza, mi nana ni likutazo nyana za na lika ku kutaza. Na zwezi kwande zazi leliñwi, azwa mwa ofisi ya hae, ku yo lapela, azwela kwande mwa mushitu. A kubama kwa mulaho wa kota yene wile, kwa na yanga musihali ni musihali. Wa bulapeli luli, kono na sa lumeli ku Zeo.

Nekuna ni basali bababeli mwa keleke, bene ba bulela kuli, “Bo. Finney, lu lapela kuli u amuhele Moya o Kenile.”

Ki hali, “Ni amuhezi Moya o Kenile.” Ali, “Ni mukutazi.”

⁸³ Ali, “Bo. Finney, u muuna yomutuna, mi u na ni Linzwi, kono u tokwa Moya o Kenile. Lwa ku lapelela.” Basali ba banyinyani.

⁸⁴ Kacwalo a zwelapili, cwalo. Kacwalo zazi ni zazi na zwela fande a ofisi, mulena hae ni kaufela bona kwani kwa na beleka, mi na zwa mwa ofisi ya hae ni kuzwela kwande ku yo lapela. Mi zazi leliñwi nali kwande kwani inza lapela mi a utwa macacani a nyungana. A hupula kuli neli mulena hae ya na taha, yana mu bata. Atula kapili luli. Na sweli kubulela kuli, “Mulena Mulimu, Na Ku lumela.” Mi macacani amañwi a lobiwa, a utwa kuli “Uhm! Uhm! Uhm!” a nanuha mi ali, atalima kwa ni kwa, kuli abone sene si lobaka macacani. Mi kona fa na tezi Fapila Mulimu. A lemuha kuli lilata lani lene li lobaka macacani neli ka mulelo. A yema fani, mioko inge ibuba fa malama a hae. Ki hali, “Mwendi basali bani ba lukile. Na swaba kuli yomuñwi ani bone ha ni bulela ku Mulimu wa ka, kono Ni kona kunahana kuli neli mutu yomuñwi yana ni bona inge ni ambola ni mulena ka. Mulena ka ufita cwani nduna wa ka fa musebezi!” Ali, “Mulena,

ni swalele mi uni taze ka Moya o Kenile,” akala kuhuwa ni ku kalumuka. Nali Fapila Mulimu. A matela kapili luli kwa tolopo kwa ofisi ya hae. Akala ku huwaka katata luli nana ni kuya kwa mulaho wa sikwalo, ali, “Mulena, Ni ka tisa maswabisa ku Wena. U ni pate kwanu kufitela Ni zwa mwa si moya se.” Kiñi? Na tile Fapila Mulimu. Nali mutu ya cincizwe. Likutazo za na kutazanga, na kutalize likutazo zeswana mane mioyo ya taha kwa aletare. Mwabona, nali Fapila Mulimu.

⁸⁵ Moody, muluki wa makatulo, mane ki ya na sa zibi nihaiba ABC ya hae. Yeo ki niti. Sikuwa sa hae ne li se si botanile luli. Yomuñwi a mu bulelela zazi leliñwi, “Sikuwa sa mina si maswe luli, Bo. Moody.”

Ki hali, “Kono Ni wina mioya ka sona.” Kacwalo . . .

⁸⁶ Zazi leliñwi ba mitende, muñoli na i lo ñola pampili ya mutende. A yo bona kuli mutu yo nakona cwani ku kubukanya sicaba mwa buino bobu cwalo, mucaha wa kale fela, wa sitenda kwa toho, ni zeñwi kaufela, mi nana ni mahaha inza lepelela fafasi, neli wa mba yetuna cwalo, mi neli muuna ya maswe luli ha talimwa. Kacwalo pampili ya mutende yani ya ñola za hae, yali, “Ha ni boni kuli mutu ukona kubona sikamañi ku Dwight Moody.” Ali, “U maswe, linzwi la hae ki la silyokota, una ni mahaha ku yo fita ni mwa teka, ki muuna wa sitenda inge mupusi.” Mi ali, “Kana mutu ukona cwani ku yo bona sika kaufela mwa lifasi se si swana sina Moody?”

⁸⁷ Kacwalo muina sipula wa Moody ayo bona seo, ali, “Amutalime, Bo. Moody, Ni ka mi balela se.” Moody a palelwa ku ibala. Kacwalo ki hali, “Ni ka ku balela mukanga wateni.” Mi a i ñola.

⁸⁸ Moody a nanula fela liheta la hae, ali, “Batili kutokwa, ba taha ku to bona Krete.” Ani neli mafelelezo. Kiñi? Na bile Fapila Mulimu. Kuzwa kwa kuluka lingandi za makatulo, a batu ha sa felile; na tisina sicaba makatulo a Evangeli ya buitukiso. Kiñi? Nali fa Pila kubateni kwa Mulimu. Kiniti.

⁸⁹ Musali yomunyinyani nako yeñwi akile ataha fa Pila Mulimu, ana ni libi mwa na lukela kubela kaufela. Mwa nako nyana fela ha na lemuhile kuli nali Fapila Mulimu, sibi kaufela sa swalelwa mi aba ya kenile mi yomusweu sina mulilima. Oh, mawi. Ki ba bakai bo Ni kona kupunda fa mwa sicaba, nako haikoni ku lumeleza.

⁹⁰ Kono Ni bata ku ambola hanyinyani ka na kasibili. Ki nto mañi yekona kuba mwatasi hahulu kufita na? Ne nili kai Na? Na ya zwa mwa lubasi lwa macakolwa, ya zwa mwa lubasi lwa babulayi, ya zwa mwa lubasi lwa ba kondoli ba macwala. Mi mwa ziba cwalo, mañi ni mañi wa mina mwa ziba cwalo, mwa ziba mufuta wa libizo lene lunani kwanu. Sicaba ne si sa buleli ku luna fa mikwakwa. Neni ka kwa tolopo, ku yo ikambota ni mutu yomuñwi, hakuna ya na ambola ni na konji haiba hakuna

mutu yana swanela kubulela ni yena. Ne ba ambola ni na, yomuñwi kipeto wa taha, wa ni siya. Mi ne Ni yema fani inge ni huwa kuli, “Batili, se ha si cwalo, hasikoni kuba cwalo. Se si fosahalile.”

⁹¹ Kono zazi leliñwi Na taha Fapila Mulimu. A ni cinca mi ani eza kuba mwana wa mushimani yomuñwi. Sishemo sa hae sa ni tisa Fapila Hae. Nali kuba ni lakaze ku zwa fapila Sona. Se ni bile mo cwale ka myaha ye seti-bukana ye ipitezi. Ha ni lati ku Si siya. Ni na ni sepo ya kuli Ni ka na nibanga Teñi. Nihaiiba lifu kasibili halina ku ni kauhanya kuzwa fa Pila Hae. Batili. Ni kaba ni Yena kuyakuile. Ha ne Ni boni Pata ya Hae nako yapili, Na huwa sina Isaya kuli, “Bumai ki bwaka.” Mi ki Ha ni swala ka muhau wa Hae. Na ba mutu ya cincizwe. Muicambaeleli ya na zwelanga kwande ni ku tundana mwa lika kaufela, a cincwa, mi kuzwa nako yani Ni bile mwana Hae. Kuzwa nako yani, Ni lakalize kufa bupilo bwaka kwa sebelezo ye, ni lakaza fela kuli kambe Nina ni bupilo bo bufita fa likiti ze lishumi hape ku Yena. Bo kwateni se buya bu fela cwanoñu, myaha ye fifite-sili se i fitile. Mwendi ye seti-sili ya yona se i bile cwalo, kamba ye seti-tuu ya yona ibile mwa Evangeli. Ni lakaza kuli kambe Ni na ni ye wani sauzande kuli Ni pile. Kiñi? Mi Hanili nako yapili Fapila Hae ni kulemuha kuli nekuna ni Yomuñwi Yana ni latile na ya sa latiwi, nekuna ni Yomuñwi ya ni latile inge kusina ya na ka ni lata, nekuna ni Yomuñwi Yana ni babalela hane kusina ya na ka ni babalela. Na beya mazoho aka fa sifapano sa Hae, Na si tisa bukaufi nina, mi na ni Yena luba alimuñwi yo cwale. Mi kuzwa fani Ni Mu latile. A lamba sifuba saka ni pilu yaka ka Mali a Hae, ka ku ni swala ni kuswalela libi za ka, mi Ni tabile busihu boo kuba alimuñwi wa ba Hae. Ha ni lati kusiya sibaka sa Lihalimu se, nihaike muliki aka ni lika kuli ni eze cwalo; kono Ni iketile mwa sipapela sa Mulimu, mi ni tabile mwa lilato la Hae ni sishemo, mi Ni pila kwa neku la haleluya. Mawi! Si tabisa pilu yaka.

⁹² Ni Mu zibahalisa ku mutu kaufela ya katezi. Ni mu zibahalisa ku wena yasina sepo. Mina baba si ka ba kale Fapila Hae, taba fela yemuna ni kueza ki kuipulela libi za mina ni kulemuha kuli mu fosize, mi Mulimu una ni Lingeloi le li filwe musebezi wo busihu cwana, ya bizwa Moya o Kenile, o ka takula libi za hao kaufela. Mi uka huwa kuli, “Mulena, ki Na yo, ni lume.” Mi u ka nanula mazoho a hao ni kuopela kuli, “Ni ka Mu lumba! Ni ka Mu lumba! Mulumbe Ngunyana ye shwezi libi. Mu Mufe kanya, kamukana mina sicaba, kakuli Mali a Hae atapisize masila kaufela.” Na Mu lata. Mina bo? Mupila fapila Pata Hae!

⁹³ Ni tile kwa katala kwanu kakusasana cwana, inge ni ikutwa bumaswe luli ni kukula bakeñisa. . . Ne—Ne nili kwani kwa Kentucky sunda yefelile ni balikani baka babañwi ba bapila kwanu. Kambe ne Ni ka ina kwani nako yetelele, neba ka ni bulaya, luli ne ba ka ni bulaya, ka sishemo, babañwi ba ba ziba

hahulu kuapeha be Ni ziba mwa bupilo bwaka. Mi ha Ni fita fa sibaka sa ka, se li tezi kufitelela sikala, “Muzwale Branham, ki ze zeñwi za kuli?” Mi ki zende fela, Na lika fela ku li tatuba. Na kula maswe kusinduka mane na palelwa ni kuzamaya. Ne—Ne ni palezwi kulobala, kipeto Na zuha ni kuzamaya zamaya fa nako nyana. Mi ne Ni sa ikutwi hande ha Ni kena mwahali mo kakusasana cwana. Kono Ni sa taha fela Fapili a Hae, ani neli mafelelezo. Ani neli mafelelezo, kaufela za unguka fela ka nako yani. Yeo ki niti. Oh, ku to pila fa Pila Hae!

Ni ka Mu lumba, Ni ka Mu lumba,
Mulumbe Ngunyana ye shwezi baezalibi;
Mu Mufe kanya mina sicaba kaufela,
Kakuli Mali a Hae atapisize masila kaufela.

Halu inamiseñi lito ho zaluna cwale.

[Muzwale Branham wa ñuñuna kuli *Ni ka Mu lumba*—Mu.]

Kakuli U ni ezelize zeñata hahulu;
U ni swalezi bumaswe bwaka;
Mi Mali a Hae atapisize sibi saka.

Ni ka Mu lumba, Ni ka Mu lumba,
Mulumbe Ngunyana ye shwezi baezalibi;
Mu Mufe kanya mina sicaba kaufela,
Kakuli Mali a Hae atapisize masila kaufela.

[Muzwale Branham wa ñuñuna kuli *Ni ka Mu lumba*—Mu.]

⁹⁴ Cwale haiba muteni mwahali mo busihu cwana. . . Mi Ni ziba kuli Pata ya Hae iteni moo. Ne ni yemi kwani fa nako nyana yefitile, ni musizana yomunyinyani wa Church of God, Moya o Kenile wa ni tahela hane Ni sweli kulapelela mwana yomunyinyani yani. Bashemi ba taha kuzwa kwa Anderson Church of God mwa mafulo ani. Mi mutoneli wa kwani, na ziba mwana, ba alafi ba li “kana. . . una ni kushwa ona fa kapili, ni lukemia.” Musizana yomunyinyani, yomunde yomunyinyani, u kwa mafelelezo a hae cwale. Ataha kwani mi a ni swalisa lizoho la hae, kaufela ne li luluhile, bakeñisa lindonga ni zeñwi kaufela ze ne tabilwe kulona, ni kuswaba. Na mu talima, Na bona pono. Bashemi ne ba sweli fela kubala buka kwani. Nekusina sene ba ziba ka yona. Mutoneli yomutuna wa mwa mafulo kwani na ba bulelezi, nali kuli tisa mwana kwanu. Neba bata kukuta hane luna ni sebelezo ya foliso. Mi se Nili, “Tisa mwana cwale,” na ikutwa kuetelelwa.

⁹⁵ Ha ne Ni yemi fani, Moya o Kenile wa kuta n kushitula litaba za kale za mwana. Wa bulelela mo ne liezahalezi haufela, sene ba ezize. Wa bulelelela za na bata musizana yani, za kuli na bata kuba mulizi wa piano. Mi me yani na huwile fela. Mi bondatahe bali, “Yeo ki niti ya Mulimu.” Ne bainzi mwa mota cwale inge ba teezeza, ne ba palelwa kukena mwahali, nebali fande inge ba teezeza cwale.

96 Se kutaha lisila lelituna la muluti lene li lepelela fa halimwa mwana. Mi se Nili, “Satani, u komilwe.” “Ha u kuteki mutu, Mulimu. Mi ka mata a zuho ya Hao, mi kakuba mutanga Hao, Ni leleka diabulosi yo azwe ku mwana.” Liseli lelituna tuna la monyeha fahalimwa toho ya hae, kwa to fela. Amen. Huh? Luli, U swanela kufiwa milumbeko kaufela!

97 Wa ziba lika kaufela. U ziba pilu ya hao. Mi wa ziba so nahana; Wa ziba, ni yena. Haiba kuna ni sibi nyana se si kakatezi ku wena busihu boo, mi ha u lati kutaha fa Pila Mulimu ni sona seo ku wena, kifo u nanule lizoho la hao ni kubulela kuli, “Muzwale Branham, ni lapelele kwateni, Ni bata kuba fa Pila Hae ka Lizazi lani, yasina mulatu.” Mulimu ami fuyole. Mazoho amañata, Mulimu wa li bona. Fapila Hae. Cwale Ni ka mi bulelela se mu lukela kueza. Cwale muteezele fela hande. Mueze sina Davida mwa na ezelize, mubeye Mulena fapila mina ona fa cwale. Beya Mulena mwahala hao ni sibi sani, mufuta kaufela wa sibi nyana se si lyanganisa seo. Ikona kuba kubulela buhata, ikona kuba ku uzwa, i kona kuba kunahana ze maswe, ikona kuba kacima cima, ikona kuba kunwa, ikona kuba kububa, ikona kuba kulaula. Hani zibi kuli ki sikamañi. Ikona kuba takazo. Ikona kuba sika kaufela. Ha ni zibi kuli ki sikamañi. Kaufela seo sili sona, mubeye Mulena fapila mina. Mi kipeto pilu ya hao ika nyakalala, mi nama ya hao ika pumula mwa sepo, kakuli muziba kuli Kreste na sepisize kuli Uka zuha hape mwa mazazi a maungulo. Nako Ya ka taha, lu ka swana sina Yena. Kana hauna kueza cwalo cwale, halunze lu lapela?

98 Ndata luna yakwa Lihalimu, Liñusa nyana le li pumakilwe ka mutanga ya katezi. Kono ka kunahana fela fa tuto yeli “kuina Fapila Mulimu.” Mi lubona busihu bo taba yateni ye ne ngile baana baba kenile kutaha Fapila Hao, buino bo ne ibile ni ona kubona. Baika, bapolofita babatuna ba ba mata ba ba supilwe ki Mulimu, mi baba lumilwe ku to kutaza Linzwi, mi niteñi ba Mu talima pata ni pata ni kuwela fafasi sina mutu ya shwile. Ki sikamañi se lu ka eza ka lizazi lani, Mulena? Lu nahanile fateni. Lubile lu nahana cwalo. Mazoho a mashumi amane kamba mashumi a ketalizoho a bile a nahana cwalo, Mulena, kakuli ba nanuzi fela mazoho, kamba lipilu ze li mwatasi a lizoho lani, ba bile ba nahana ka za ku kopana ni Yena kuzwa fo lu kalezi kubulela. Ki sikamañi sene ba ka eza haiba ne ba ka Mu katanyeza?

99 Mazoho aka, Mulena, ana nuhile. Ki sikamañi se Ni ka eza? Cwale, Ndate, Nina ni lika zeñata ze Ni fosize. Ni ipulezi fela libi zaka kakusasana cwana fapila keleke, ha Ni nze ni baka ku Wena fahalimwa lilundu kakusasana o muñwi ha ne u fuka ni kunela puka ya litwa, mi ona fahalimu a lilundu lani, ka mo ne Ni lilezi ni ku Ku kupa kuli u ni swalele ka bukuba bwaka. Mi mo ne Ni tahezi fapila mizwale ba ka, bao babañwi ba bona ba ni bala kuli ni mupolofita wa mutanga Hao. Mi, Mulena, mo ne Ni toezi

kutaha fapila bona ni ku ba bulelela ka za kezo ya bukuba yene Ni ka ezeza nto ye cwalo, kono, Mulimu, ki zende kwa moyo waka kuli Ni bakele libi zaka mi ha ni si ka lipata. Kacwalo kuba ya sepahala ni Wena, mi fapila sicaba, Ni ipulezi zona kale, Mulena. Ni fosize, Ni fosize ni na. Ni kupa swalelo.

¹⁰⁰ Mi he, Ndate, Ni bile ya nyanyabeka ka Wena, ka ku Ku sebeleza, linako zeñata mwendi Ni ile ka kuliyeha kufita mo Ni swanela ku ezeza. Ndate, Na bakela libi zaka. Ni bata kuli Lingeloi la Mulimu li ni kenise ku sani, ka Mali a Jesu. Mazoho amañwi ananuhezi mwahalimu busihu boo, babañwi ba bona mwendi ha ba si ka kupa kale swalelo; kono Ni ziba hande taba ye, haiba luka ipulela libi za luna, Mulimu uka li takula, a li nepele mwa liwate la kulibala mi a si ke a li hupula ni—ni nihaiba hanyinyani. Mi, Ndate, sina ha Ni bakela za ka, ka za ku sa ipuluka fapila sicaba se, Ha ni si ka tahisa fela sina mutanga wa Krete. Ha ni si ka eza cwalo. Ne ni saba kuli mutu uka ni nyemela ni kunahana kuli Ne ni sa bati ku filikanya maikuto abona, kono Ne ni sa nahani sene Ni eza ku Wena, Mulena. Mi cwale Na—Na ku lapela kuli U ni swalele. Mi cwale, Ndate, Ni ziba kuli haiba Ni kupa swalelo Nina ni swalelo, mi U li beile mwa nuka ya kulibala, mi ha Una ku li hupula hape. Mulimu, Ni itumezi ka seo.

¹⁰¹ Mi Na lapela kuli U ka lumeleza mutu kaufela mwahali mo, yana ni sibi, sibi se si imeza sa sika kaufela fapila bona, ha ba li zuse ni kubeya Mulena fapila bona sina Davida mwa na ezelize. Kakuli cwale lwa huwa kuli, “Ni maibile, kakuli Ni boni Kanya ya Mulimu. Ni muuna wa milomo ye masila, kamba musali kamba musizana wa milomo ye masila, mushimani, kamba nto yeñwi.” Seo kaufela lukona kuba sona, lu baba si ka kena, mi lu kupa Mali a Jesu Krete, yena Sitabelo se si swanela, ku lu kenisa kwa sibi kaufela, kuli lukone kupila Fapila Hae. Lu zwe kulo mo busihu cwana ni lipilu zaluna inge li nyakalala, mi nama yaluna i ka pumula mwa sepo, ka kuziba se, kuli Jesu ha ka taha, lu ka zuha ni Yena mwa siswaniso sa Hae, mi lu ka Mu katanyeza mwa mbyumbyulu, mwa Kuungelwa, ha ku na ni kuungula kwa mafelelezo. Lu bona lusika lwa keleke ya busebene se lu balilwe kale, mi lu itukisize ku funduka cwale. Lu lapela, Mulimu, kuli Wena, usika kwala kale sikwalo, haiba kuna ni alimuñwi mo busihu cwana ya si ka kena kale mwahali, ha ba akufele kapili mwahali, kakuli lu ikutwa kuli sikwalo sa sishemo, mwahala sishemo ni katulo, si kwalilwe. Bona baba ka amuhela sishemo ba kene mwahali. Baba sike ba kena mwahali ba ka nyandela mwa katulo. Mulimu ukwala sikwalo. Kusike kwaba munyako o kwaliwa busihu boo ku mañi ni mañi wa baba ipulela kuli ki baezalibi. Mi kaufela luna lube ni swalelo ni sishemo. Ka Libizo la Jesu Krete.

¹⁰² Mi cwale, Ndate, kakuli bakuli ni baba imezwi, bona bani baba tokwile, Ni lapela kuli muhau wa Hao ukafa kaufela ze ba

tokwa. Ha ba kene ku Kreste, kutaha Fapila Hae. Beya Kreste, Kreste, sepiso ya kuli, “Na holofalezi bumaswe bwaka,’ zeo kona libi zaka. ‘Ka miupa ya Hae Ni folisizwe,’ konakuli Ni beya Mulena fapila matuku aka. ‘U inzi kwa lizoho la ka la bulyo, mi ha Nina ku zikinyeha,’ konakuli Ni zamaya ka bundume, ka kubulela kuli Ni folile. ‘Ka miupa ya Hae Ni folisizwe.’” Lumeleza cwalo, Mulena, ku mañi ni mañi wa bona. Mi lu ziba kuli haiba luipulela ka lipilu za luna ni, kamba ka milomo ya luna, ni kulumela mwa lipilu za luna, konakuli luna ni takazo ya luna.

¹⁰³ No ize, “Ha mubulela sika kaufela, mu lumele kuli si ka ezahala, mwa kona kuba ni se mu bulezi.” Lwa lumela cwalo, Ndate, ni kulumela kuli U ka lu kenisa kwa libi za luna kaufela, ni kufolisa matuku a luna kaufela, mi ulufe muhau, Mulena, kuli lu Ku sebeleze.

¹⁰⁴ Ba ni sicaba se. Buñata bwa bona ba ka zamaya mwa mikwakwa ye unsufezi busihu boo. Buñata bwa bona ba ka zamaya limaili zeñata. Usike wa lumeleza sika ku ezahala ku bona, Mulena. Batile mwa naha ku to teezeza kwa kuunguka, kubona mone lubezi bukaufi ni nako ya maungulo. Cwale Ni ba kupile kuli baikele kusili, ba beye Mulimu fapila bona, kamita abe fapila bona, fapila sika sifi kaufela. Fapila musipili wa bona, frapila muzamao wa bona, fapila zabona. . . bona ba si ka nanuha kale, ha se baile kwa kulobala, kamita ba si ka lobala kale, kaufela ko li inzi, Mulimu abe wa pili! “Kakuli U inzi kwa lizoho la ka la bulyo, mi ha Nina ku zikinyeha.” Mi lipilu za bona ha li nyakalale, ka kuziba kuli bana ni ze ba kupile, kakuli Mulimu u sepisize cwalo, mi mibili ya bona ika pumula mwa sepo. Lumeleza cwalo, Mulena, kakuli lu kupa ka Libizo la Jesu Kreste. Amen.

Ni ka Mu lumba, Ni ka Mu lumba,
 Mulumbe Ngunyana ye shwezi baezalibi;
 Mu Mufe kanya mina sicaba kaufela,
 Kakuli Mali a Hae atapisize masila kaufela.

¹⁰⁵ Cwale kana u lumela kuli ubeile Mulena mwahala hao ni sibi sa hao, mwahala hao ni matuku a hao, mwahala hao ni bumaswe bwa hao, mwahala hao ni linzila za hao? “Mulena kamita u fapila ka, mi Ni inzi Fapila Hae. Nako yetatama ha Ni kala ku tukisa kwai, Mulena u inzi fapila ka. Nako yetatama Na kala ku nyolelwa, Mulena u ina fapila ka. Nako yetatama ha Ni kala kubulela mafosisa, Mulena uinzi fapila ka. Nako yetatama ha Ni kala kubulela nto yemaswe, Mulena uinzi fapila ka. Mi Hanina ku zikinyeha. Amen. Ni ka pila Fapila Hae zazi ni zazi, ka likezo zaka, zazi ni zazi ka lungambolo zaka. Ni ka zamaya haibile fela Mulena u inzi fapila ka, kakuli busihu bwa kacenu Ni Mu beile fa pila ka. Hanina ku zikinyeha.” Mwa Mu lata?

¹⁰⁶ Cwale, ha lu yemeñi cwale. Oh, Ni ikutwa fela hande luli. Ni ikutwa fela inge ha Ni lati kuya kwa hae. Mi mu ziba kuli kusiyezi fela mizuzu ye twenti-faifi kuli ibe naini, Ni itahanezi ka lihola zepeli. Ha ki zende nji? Oh, mawi! Kono cwale hanze lu ya, ha lu hupule, lu swanela kunga Libizo la Jesu ni luna, kuba tebe kwa lila kaufela. Mi cwale miliko ha u i lubeta mwahali. . . i lika ku lubeya kuli lu hupule cwalo, kipeto lu bulele fela Libizo le likenile lani mwa tapelo.

Unge Libizo la Jesu,
Mwana wa manyando ni bumai;
Li ka kufa tabo ni nyakalalo,
Oh, u Linge kaufela ko uya.

Libizo Lelinde, (Libizo Lelinde!) O kwa
munati!
Sepo ya lifasi ni tabo ya Lihalimu;
Libizo Lelinde, (Libizo Lelinde!) O kwa
munati!
Sepo ya lifasi ni tabo ya Lihalimu.

¹⁰⁷ Ki babakai baba tabela mulisana wa luna, Muzwale Neville? [Puteho ili, "Amen."—Mu.] Kana ha mu itumeli ku Mulena ka muuna yomunde, ya sepahala, mutu kaufela wa zazi ni zazi, ya lumela Evangeli? ["Amen."] Mi u eza musebezi omunde luli ka ku utwela Litaelo za Mulimu, ni ku kutaza Linzwi ni kubuluka buino bwa moya wo mwa keleke ka nako kaufela. Muhupule, Ni tile kwa Likamba la Wiko, ni ile kwa Mboela, ni kwani kwa Likamba la Wiko, mane ni mwa Canada, mi ha Ni si ka katana keleke iliñwi ya moya sina keleke ye kwanu. Baile kwa peu, ehe, ikana yaba ka bufitelezi bwa tumelo, kamba kukena mwa kufilikana ko kumaswe kwani, kamba neba kubata ko kumaswe ko ku sa konwi kushenya. Ku felile.

¹⁰⁸ Cwale, kana mwa latana nji? [Kopano ili, "Amen."—Mu.] Oh, mu swalane mwa mazoho yomuñwi ni yomuñwi, mi muli, "Kulumbwe Mulena."

¹⁰⁹ [Muzwale Branham u swalana mwa mazoho ni sicaba—Mu.] Kulumbwe Mulena. Kulumbwe Mulena. Kulumbwe Mulena. Kulumbwe Mulena, kezeli. Kulumbwe Mulena. Kihande kuli ubile mo, muzwale. Kulumbwe Mulena, kezeli. Mulimu aku fuyole. Ku lukile. Mulimu aku fuyole. Lu kaba cwalo. Mulimu ami fuyole. Na ziba ze mu tokwa. Mulimu aku fuyole. Mulimu aku fuyole.

Unge Libizo la Jesu,
Kuba Tebe kwa sila kaufela;
Mi miliko ha i kubeya mwahali, (Ueza
sikamañi?)
Bulela Libizo leli Kenile leo mwa tapelo.

Libizo Lelinde, (Libizo Lelinde!) O kwa
 munati! (O kwa munati!)
 Sepo ya lifasi ni tabo ya Lihalimu;
 Libizo Lelinde, (Libizo Lelinde!) O kwa
 munati!
 Sepo ya lifasi ni tabo ya Lihalimu.

¹¹⁰ Halu inamiseñi litho zaluna cwale. Ka bunolo luli, lusike
 lwa libala seo cwale. Halu opeleñi timana yani hape.

Unge Libizo la Jesu ko uya, (Kwa sikamañi?)
 Kuba Tebe kwa lila kaufela; (Mi Satani ha lika
 ku ku swala.)
 Mi miliko ha i kubeya mwahali, (U eza
 sikamañi?)
 Bulela fela Libizo le li Kenile lani . . . (“Kakuli
 Mulena u fapila ka; Hanina ku zikinyeha!”)
 Libizo Lelinde, (Libizo Lelinde!) O kwa
 munati!

Muzwale Neville.



FAPILA HAE LOZ62-0909E
(In His Presence)

Liñusa le ka Muzwale William Marrion Branham, neli kutalizwe lwa pili mwa Sikuwa la Sunda manzibwana, Mwimunene 9, 1962, ili fa Branham Tabernacle mwa Jeffersonville, Indiana, U.S.A., iingilwe kuzwa fa tepu ya magesi ya manzwi ni ku hatisiwa kusina kuzusa sika mwa teni kuya Sikuwa. Toloko ye ya mwa Silozi nei hatisizwe ni ku hasanyiwa kiba Voice Of God Recordings.

LOZI

©2023 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Zibiso ya bahatisi

Litukelo kaufela li bulukilwe. Buka ye yakona kupulintwa fa pulinta ya mwa ndu kuli iitususwe ki mutu kamba kuli ifiwe ku yomnwi, mahala feela, kakuba siitusiso sa ku hasanya Evangeli ya Jesu Krete. Buka ye hailekisiwi, kuatiswa mwa buñata, ku nepelwa fa moya wa webusaiti, ku bulukwa mwa mukwa wo bunolo, ku tolokwa mwa mishobo isili, kamba ku itusiswa kwa kukupa mashelēni ku sina tumelelano niba Voice Of God Recordings®.

Ka litaba zeñata kamba ka libuka zeñwi ze liteni, shangwe muñolele kwa:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org